



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ /ລບ

ນະຄອນຫຼວງວຽງຈັນ, ວັນທີ

(ຮ່າງ)

ດໍາລັດ

ວ່າດ້ວຍການລົງທຶນຮ່ວມ ລະຫວ່າງ

ພາກລັດ ແລະ ພາກເອກະຊົນ

- ອີງຕາມ ກົດໝາຍ ວ່າດ້ວຍລັດຖະບານແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ສະບັບເລກທີ 04/ສພຊ, ລົງວັນທີ 8 ພຶດສະພາ 2016;
- ອີງຕາມ ກົດໝາຍ ວ່າດ້ວຍການລົງທຶນຂອງລັດ ສະບັບປັບປຸງ ເລກທີ 72/ສພຊ, ລົງວັນທີ 15 ທັນວາ 2015;
- ອີງຕາມ ກົດໝາຍ ວ່າດ້ວຍການສົ່ງເສີມການລົງທຶນ ສະບັບປັບປຸງ ເລກທີ ເລກທີ 14/ສພຊ, ລົງວັນທີ 17 ພະຈິກ 2016;
- ອີງຕາມ ກົດໝາຍ ວ່າດ້ວຍງົບປະມານແຫ່ງລັດ ສະບັບປັບປຸງ ເລກທີ 71/ສພຊ, ລົງວັນທີ 16 ທັນວາ 2016;
- ອີງຕາມ ໜັງສືສະເໜີຂອງ ລັດຖະມົນຕີວ່າການ ກະຊວງ ແຜນການ ແລະ ການລົງທຶນ ສະບັບ ເລກທີ.....ລົງວັນທີ.....

ລັດຖະບານ ອອກ ດໍາລັດ:
ໝວດທີ 1
ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກໍານົດຫຼັກການ, ລະບຽບການ ແລະ ມາດຕະການ ກ່ຽວກັບ ການສົ່ງເສີມ, ຄຸ້ມຄອງ ແລະ ຕິດຕາມ ກວດກາ ວຽກງານລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອຮັບປະກັນໃຫ້ ວຽກງານດັ່ງກ່າວ ມີປະສິດທິພາບ, ປະສິດທິຜົນ, ຍຸຕິທໍາ, ໂປ່ງໃສ, ກວດສອບໄດ້ ແລະ ສອດຄ່ອງກັບແຜນພັດທະນາເສດຖະກິດ-ສັງຄົມ ຂອງຊາດ ໃນແຕ່ລະໄລຍະ ແນໃສ່ ສົ່ງເສີມການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ, ປົກປ້ອງສິດ ແລະ ຜົນປະໂຫຍດ ອັນຊອບທໍາຂອງລັດ, ເອກະຊົນ ແລະ ປະຊາຊົນ ປະກອບສ່ວນເຂົ້າໃນການປົກປັກຮັກສາ ແລະ ສ້າງສາພັດທະນາປະເທດຊາດ ໃຫ້ມີຄວາມເຂັ້ມແຂງ ແລະ ໜັ້ນຄົງຕາມທິດສີຂຽວ ແລະ ຍືນຍົງ.

ມາດຕາ 2 ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ການລົງທຶນຮ່ວມລະຫວ່າງພາກລັດ ແລະ ພາກເອກະຊົນ ແມ່ນ ກິດຈະການຮ່ວມລົງທຶນລະຫວ່າງ ພາກລັດ ແລະ ພາກເອກະຊົນ ພາຍໃຕ້ສັນຍາການລົງທຶນຮ່ວມ ໃນກໍານົດເວລາອັນແນ່ນອນ ຕາມທີ່ໄດ້ກໍານົດໄວ້ໃນກົດໝາຍ ວ່າດ້ວຍການສົ່ງເສີມການລົງທຶນ.

ມາດຕາ 3 ການອະທິບາຍຄໍາສັບ

ຄໍາສັບທີ່ໃຊ້ໃນດໍາລັດສະບັບນີ້ມີຄວາມໝາຍດັ່ງນີ້:

1. **ການປະມຸນ** ໝາຍເຖິງ ການຂະບວນການຄັດເລືອກຄູ່ສັນຍາພາກເອກະຊົນ ທີ່ດໍາເນີນຢ່າງມີຄວາມໂປ່ງໃສ ແລະ ຍຸຕິທໍາ ໂດຍສອດຄ່ອງກັບ ດໍາລັດສະບັບນີ້ ແລະ ກົດໝາຍທີ່ກ່ຽວຂ້ອງ;
2. **ຜູ້ເຂົ້າແຂ່ງຂັນປະມຸນ** ໝາຍເຖິງ ນິຕິບຸກຄົນພາຍໃນ ແລະ ຕ່າງປະເທດ ທີ່ມີຄຸນວຸດທິທີ່ເໝາະສົມເພື່ອເຂົ້າຮ່ວມແຂ່ງຂັນ ການປະມຸນໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ;
3. **ຊຸດເອກະສານປະມຸນ** ໝາຍເຖິງ ບັນດາເອກະສານທາງການທີ່ໃຊ້ເປັນບ່ອນອີງໃຫ້ແກ່ຜູ້ທີ່ສົນໃຈເຂົ້າຮ່ວມແຂ່ງຂັນການປະມຸນ ໄດ້ສະແດງເຈດຈໍານົງຄວາມສົນໃຈໃນໂຄງການ

ລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໂດຍຍື່ນເອກະສານທາງດ້ານເຕັກນິກ ແລະ ການເງິນ ຂອງໂຄງການ;

4. **ໜັງສືຄໍ້າປະກັນການປະມຸນ** ໝາຍເຖິງ ເອກະສານຄໍ້າປະກັນດ້ານການເງິນ ທີ່ອອກໂດຍ ທະນາຄານ ທີ່ໄດ້ຮັບຄວາມເຊື່ອຖື ຊຶ່ງຜູ້ເຂົ້າຮ່ວມປະມຸນ ໃຊ້ສໍາລັບເປັນສິ່ງຄໍ້າປະກັນ ຂໍສະເໜີຂອງຕົນ ຈົນເຖິງວັນທີ ທີ່ໄດ້ລົງນາມໃນສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ຫຼື ຈົນໝົດອາຍຸຂອງການປະມຸນ;
5. **ການຮ້ອງຮຽນ** ໝາຍເຖິງ ຂໍສະເໜີຂັດຄ້ານທີ່ເປັນລາຍລັກອັກສອນ ຕໍ່ຫ້ອງການລົງທຶນ ຮ່ວມລະຫວ່າງ ພາກລັດ ແລະ ພາກເອກະຊົນ, ກະຊວງແຜນການ ແລະ ການລົງທຶນ ຂອງຜູ້ ທີ່ມີຄວາມສົນໃຈ ຫຼື ຜູ້ເຂົ້າຮ່ວມແຂ່ງຂັນປະມຸນ ໃນກໍລະນີທີ່ເຫັນວ່າມີການກະທໍາຜິດ ຂອງຄະນະກຳມະການປະມຸນ ແລະ/ຫຼື ຂອງເຈົ້າຂອງໂຄງການ ກ່ຽວກັບການປະມຸນ;
6. **ຜັນທະທີ່ອາດຈະເກີດຂຶ້ນໃນອະນາຄົດ** ໝາຍເຖິງ ຜັນທະໃນການຊໍາລະ ທີ່ອາດເກີດຂຶ້ນ ຈາກການຈັດຕັ້ງປະຕິບັດ ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ທີ່ຍັງມີຜົນສັກສິດ ແລະ/ຫຼື ຕາມກົດໝາຍຂອງ ສປປ ລາວ, ຊຶ່ງ ເວລາ ແລະ ມູນຄ່າ ທີ່ ຕ້ອງຊໍາລະດັ່ງກ່າວ ແມ່ນຂຶ້ນກັບ ເຫດການ ຫຼື ສະຖານະການ ທີ່ບໍ່ແນ່ນອນ ທີ່ອາດຈະເກີດ ຂຶ້ນໃນອະນາຄົດ; ການຈັດແບ່ງ ຄວາມສ່ຽງສະເພາະໃດໜຶ່ງ ໃນສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ອາດກໍ່ໃຫ້ເກີດມີພາລະຜູກພັນ ຕໍ່ ລັດຖະບານ ໃນ ອະນາຄົດ;
7. **ການເຈລະຈາໂດຍກົງ** ໝາຍເຖິງ ການເຈລະຈາທີ່ **ເຈົ້າຂອງໂຄງການ** ດໍາເນີນການເຈລະຈາ ໂດຍກົງກັບຜູ້ທີ່ສົນໃຈຢາກພັດທະນາໂຄງການ ພາຍໃຕ້ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ເປັນກໍລະນີສະເພາະ ໂດຍບໍ່ຜ່ານຂະບວນການປະມຸນດັ່ງທີ່ ກຳນົດໄວ້ໃນດໍາລັດສະບັບນີ້;
8. **ຜູ້ໃຫ້ທຶນ** ໝາຍເຖິງ ປະເທດ, ສະຖາບັນການເງິນພາຍໃນ ແລະ ສາກົນ ຫຼື ອົງການຈັດຕັ້ງ ສາກົນ ທີ່ ສະໜອງເງິນກູ້/ສິນເຊື້ອ ແລະ/ຫຼື ໃຫ້ການຊ່ວຍເຫຼືອທາງດ້ານວິຊາການ ແລະ/ຫຼື ເງິນທຶນເພື່ອສົ່ງເສີມການພັດທະນາດ້ານເສດຖະກິດ-ສັງຄົມ ແລະ ສິ່ງແວດລ້ອມ;
9. **ຄະນະກຳມະການປະມຸນ** ໝາຍເຖິງ ບັນດາບຸກຄົນທີ່ຖືກແຕ່ງຕັ້ງຢ່າງເປັນທາງການຈາກ **ເຈົ້າຂອງໂຄງການ** ເພື່ອຮັບຜິດຊອບການດໍາເນີນການຈັດຊື້ຈັດຈ້າງ ແລະ ປະມຸນ ເລີ່ມຈາກຂັ້ນ ຕອນການກະກຽມເອກະສານປະມຸນ ຈົນຮອດ ຂັ້ນຕອນການເຊັນສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
10. **ບົດລາຍງານການປະເມີນ** ໝາຍເຖິງ ການປະເມີນເອກະສານປະມຸນຢ່າງເປັນລາຍລັກອັກສອນ ຕາມເງື່ອນໄຂທີ່ກຳນົດໄວ້ໃນກອບເງື່ອນໄຂ (TOR) ເຊັ່ນ: ການຄັດເລືອກຄຸນວຸດທິເບື້ອງຕົ້ນ, ຂໍ ສະເໜີທາງດ້ານເຕັກນິກ ແລະ ການເງິນ, ລາຍຊື່ຜູ້ທີ່ຖືກຄັດເລືອກໃຫ້ເຂົ້າຮ່ວມການປະມຸນ ໂດຍ ຄະນະກຳມະການປະມຸນ;
11. **ບົດສຶກສາຄວາມເປັນໄປໄດ້ທາງດ້ານເສດຖະກິດ-ເຕັກນິກຂອງໂຄງການ** ໝາຍເຖິງ ເອກະສານ ທີ່ກຳນົດຮູບແບບລັກສະນະຂອງ ໂຄງການລົງທຶນຮ່ວມລະຫວ່າງ ພາກລັດ ແລະ

ພາກເອກະຊົນ ທີ່ສະແດງໃຫ້ເຫັນ ຄວາມເປັນໄປໄດ້ທາງດ້ານເສດຖະກິດ-ເຕັກນິກ, ການເງິນ, ງົບປະມານ, ຄວາມສອດຄ່ອງທາງດ້ານກົດໝາຍ, ຜົນປະໂຫຍດທາງດ້ານເສດຖະກິດ-ສັງຄົມ, ລັກສະນະຂອງຄວາມສ່ຽງ, ຄວາມຍືນຍົງຂອງໂຄງການ, ບັນຫາດ້ານສິ່ງແວດລ້ອມ ແລະ ສັງຄົມ, ບັນຫາບົດບາດຍິງ-ຊາຍ, ນະໂຍບາຍສະໜັບສະໜູນຂອງລັດຖະບານຕໍ່ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ (ຖ້າຫາກມີຄວາມຈຳເປັນ);

12. **ລັດຖະບານ** ໝາຍເຖິງ ກະຊວງ, ອົງການ, ແຂວງ, ນະຄອນ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ;
13. **ການສະໜັບສະໜູນຂອງລັດຖະບານ** ໝາຍເຖິງ ການສະໜັບສະໜູນທາງດ້ານນິຕິກຳ, ດ້ານການເງິນ ແລະ ດ້ານນະໂຍບາຍຕ່າງໆ ຕາມດຳລັດສະບັບນີ້;
14. **ບົດສະເໜີໂຄງການເບື້ອງຕົ້ນ** ໝາຍເຖິງ ບົດສະເໜີໂຄງການໂດຍຫຍໍ້ ທີ່ສ້າງຂຶ້ນໂດຍສອດຄ່ອງກັບດຳລັດສະບັບນີ້;
15. **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ໝາຍເຖິງ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ທີ່ຖືກສ້າງຕັ້ງຂຶ້ນຕາມການກຳນົດຂອງກົດໝາຍວ່າດ້ວຍການສິ່ງເສີມການລົງທຶນ;
16. **ການແຈ້ງຜູ້ຊະນະການປະມຸນ** ໝາຍເຖິງ ການອອກແຈ້ງການ ໂດຍຫ້ອງການລົງທຶນຮ່ວມລະຫວ່າງພາກລັດ ແລະ ເອກະຊົນ ໃຫ້ຜູ້ທີ່ຖືກຄັດເລືອກ ໃຫ້ເປັນຜູ້ຊະນະການປະມຸນ;
17. **ການຊ່ວຍເຫຼືອທາງການເພື່ອການພັດທະນາ** ໝາຍເຖິງ ການຊ່ວຍເຫຼືອທາງດ້ານວິຊາການ, ທຶນກຸ້ຢືມເງື່ອນໄຂຜ່ອນຜັນ, ທຶນຊ່ວຍເຫຼືອລ້າ, ການຊ່ວຍເຫຼືອເປັນວັດຖຸ, ການຊ່ວຍເຫຼືອດ້ານມະນຸດສະທຳ ແລະ ການຊ່ວຍເຫຼືອສຸກເສີນຕ່າງໆ ທີ່ລັດຖະບານໄດ້ຮັບຈາກຜູ້ໃຫ້ການຊ່ວຍເຫຼືອຕ່າງປະເທດ ເພື່ອໃຊ້ໃນການພັດທະນາເສດຖະກິດ-ສັງຄົມຂອງ ສປປ ລາວ;
18. **ບໍລິສັດໂຄງການ** ໝາຍເຖິງ ບໍລິສັດທີ່ຜູ້ຊະນະການປະມຸນສ້າງຕັ້ງຂຶ້ນ ພາຍໃຕ້ກົດໝາຍສປປ ລາວ ໃນຮູບແບບ ບໍລິສັດຈຳກັດຜູ້ດຽວ, ບໍລິສັດຈຳກັດ ຫຼື ບໍລິສັດມະຫາຊົນ ຫຼື ກຸ່ມບໍລິສັດ ຕາມກົດໝາຍ ສປປ ລາວ ເພື່ອຈັດຕັ້ງປະຕິບັດໂຄງການພາຍໃຕ້ສັນຍາລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ;
19. **ເຈົ້າຂອງໂຄງການ** ໝາຍເຖິງ ກະຊວງ ຫຼື ອົງການທຽບເທົ່າ, ແຂວງ ແລະ ອົງການທ້ອງຖິ່ນ ທີ່ຮັບການມອບໝາຍໃຫ້ຮັບຜິດຊອບ ການກະກຽມ, ການປະມຸນ, ການຈັດຕັ້ງປະຕິບັດ ແລະ ການຕິດຕາມກວດກາ ໂຄງການ ແລະ ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ;
20. **ທຶນສຳລັບການກະກຽມໂຄງການ** ໝາຍເຖິງ ທຶນທີ່ຖືກຈັດສັນໄວ້ເພື່ອນຳໃຊ້ເຂົ້າໃນການກະກຽມໂຄງການ ເລີ່ມແຕ່ຂັ້ນຕອນສຶກສາຄວາມເປັນໄປໄດ້ທາງດ້ານເສດຖະກິດ-ເຕັກນິກຂອງໂຄງການ ຈົນເຖິງ ຂັ້ນຕອນ ສຳເລັດການປະມຸນໂຄງການ ແລະ ຕິດຕາມ ກວດກາໂຄງການ;

21. **ສັນຍາລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ** ໝາຍເຖິງ ສັນຍາຜູກພັນລະຫວ່າງ ລັດຖະບານ, ຕາງໜ້າ ໂດຍຂະແໜງແຜນການ ແລະ ການລົງທຶນ ແລະ **ບໍລິສັດໂຄງການ** ໃນການພັດທະນາ ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ;
22. **ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ** ໝາຍເຖິງ ໂຄງການພັດທະນາ ແລະ/ຫຼື ການຄຸ້ມຄອງບໍລິຫານໂຄງການພື້ນຖານໂຄງລ່າງ ແລະ ການບໍລິການໃຫ້ແກ່ສັງຄົມໃນກຳນົດເວລາອັນແນ່ນອນ, ເປັນໂຄງການທີ່ນອນໃນແຜນໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ທີ່ຖືກຮັບຮອງໂດຍ ລັດຖະບານ, ຜ່ານຂັ້ນຕອນການປະມຸນທີ່ໂປ່ງໃສ ແລະ ເປີດກວ້າງ;
23. **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໝາຍເຖິງ ໜ່ວຍງານທີ່ຖືກສ້າງຕັ້ງຂຶ້ນ ໂດຍລັດຖະບານ ຊຶ່ງມີທີ່ຕັ້ງຢູ່ ຂະແໜງແຜນການ ແລະ ການລົງທຶນ ທີ່ມີພາລະບົດບາດຕາມທີ່ລະບຸໃນດຳລັດສະບັບນີ້;
24. **ລັດວິສາຫະກິດ** ໝາຍເຖິງ ຫົວໜ່ວຍທຸລະກິດທີ່ຖືກສ້າງຕັ້ງຂຶ້ນ ແລະ ບໍລິຫານໂດຍລັດ ຫຼື ລັດ ຮ່ວມທຶນ ກັບ ຫົວໜ່ວຍວິສາຫະກິດອື່ນ ຊຶ່ງລັດຖະບານ ຖືຮຸ້ນຢ່າງໜ້ອຍ 51% ຂອງຮຸ້ນທັງໝົດ;
25. **ບົດສະເໜີໂຄງການທີ່ບໍ່ນອນໃນແຜນ** ໝາຍເຖິງ ບົດສະເໜີໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ທີ່ສ້າງຂຶ້ນດ້ວຍຄ່າໃຊ້ຈ່າຍ ແລະ ຄວາມສ່ຽງຂອງພາກເອກະຊົນ ເພື່ອສະເໜີຂໍພັດທະນາເປັນໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໂດຍສອດຄ່ອງກັບດຳລັດສະບັບນີ້, ແຕ່ຍັງບໍ່ທັນຖືກບັນຈຸເຂົ້າໃນແຜນການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນເທື່ອ;
26. **ຄວາມຄຸ້ມຄ່າຂອງການລົງທຶນ** ໝາຍເຖິງ ປະສິດພາບ ແລະ ປະສິດທິຜົນ ຂອງການລົງທຶນເຂົ້າໃນໂຄງການ;
27. **ທຶນຮັບປະກັນປະສິດທິພາບທາງດ້ານເສດຖະກິດຂອງໂຄງການ** ໝາຍເຖິງ ການສະໜັບສະໜູນດ້ານການເງິນຂອງລັດຖະບານ ເພື່ອໃຫ້ໂຄງການສາມາດດຳເນີນໄປໄດ້ຢ່າງ ມີປະສິດທິຜົນທາງດ້ານເສດຖະກິດ;
28. **ແຜນງົບປະມານຊຳລະໂຄງການ** ໝາຍເຖິງ ແຜນລາຍຈ່າຍທີ່ກຳນົດໄວ້ໃນແຜນງົບປະມານ ແລະ ໃນສັນຍາລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ເພື່ອຊຳລະໃຫ້ແກ່ໂຄງການຕາມທີ່ໄດ້ເຊັນສັນຍາແລ້ວ ເປັນແຕ່ລະປີ ຈົນຄົບຖ້ວນຕາມກຳນົດເວລາຂອງສັນຍາ ໃນກໍລະນີຕ້ອງມີການສະໜັບສະໜູນຂອງລັດຖະບານ.

ມາດຕາ 4 ນະໂຍບາຍຂອງລັດ ກ່ຽວກັບ ວຽກງານລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ລັດ ຊຸກຍູ້, ສົ່ງເສີມ ພາກເອກະຊົນ ທັງພາຍໃນ ແລະ ຕ່າງປະເທດ ຮ່ວມລົງທຶນກັບພາກລັດ ດ້ວຍການວາງນະໂຍບາຍ, ສ້າງສະພາບແວດລ້ອມ ແລະ ເງື່ອນໄຂອຳນວຍຄວາມສະດວກ, ສະໜອງຂໍ້ມູນຂ່າວສານ ແລະ ການບໍລິການ ເພື່ອໃຫ້ສາມາດລົງທຶນຮ່ວມກັນ ໃນໂຄງການກໍ່ສ້າງໃໝ່, ປັບປຸງໂຄງລ່າງພື້ນຖານ ຫຼື ສະໜອງການບໍລິການສາທາລະນະໃນຂະແໜງການ, ເງື່ອນໄຂ ແລະ ຂັ້ນຕອນ ຕາມທີ່ໄດ້ກຳນົດໄວ້ໃນດຳລັດສະບັບນີ້.

ມາດຕາ 5 ຫຼັກການກ່ຽວກັບວຽກງານລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ວຽກງານລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງກັບແນວທາງນະໂຍບາຍ, ກົດໝາຍ, ຍຸດທະສາດ, ແຜນພັດທະນາເສດຖະກິດ-ສັງຄົມ ແຫ່ງຊາດ ແລະ ລະບຽບການທີ່ກ່ຽວຂ້ອງ;
2. ຮັບປະກັນການຄຸ້ມຄອງຢ່າງລວມສູນ ແລະ ເປັນເອກະພາບ ໂດຍມີການແບ່ງຄວາມ ຮັບຜິດຊອບ ໃຫ້ຂະແໜງການກ່ຽວຂ້ອງຢ່າງຈະແຈ້ງ;
3. ເປີດເຜີຍຂໍ້ມູນກ່ຽວກັບ ການແຂ່ງຂັນ, ການປະມຸນ, ມູນຄ່າ, ຜົນປະໂຫຍດ ແລະ ຄວາມສ່ຽງ ໃນການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ລວມທັງລະບຽບການ ທີ່ມີຜົນ ກະທົບໂດຍກົງຕໍ່ການລົງທຶນດັ່ງກ່າວ;
4. ຮັບປະກັນຜົນປະໂຫຍດສູງສຸດ ທາງດ້ານເສດຖະກິດ, ສັງຄົມ ແລະ ສິ່ງແວດລ້ອມ ບົນຜືນຖານການ ສຶກສາຜົນກະທົບ, ຄວາມເປັນໄປໄດ້ ແລະ ຄວາມຄຸ້ມຄ່າຂອງການລົງທຶນ;
5. ຈັດແບ່ງຄວາມຮັບຜິດຊອບໃນການລົງທຶນຮ່ວມ ລະຫວ່າງ ເຈົ້າຂອງໂຄງການ ແລະ ບໍລິສັດ ໂຄງການໃຫ້ມີຄວາມເໝາະສົມ ລວມທັງຄວາມຮັບຜິດຊອບຕໍ່ ການຄຸ້ມຄອງ ແລະ ບໍລິຫານ ຄວາມສ່ຽງທີ່ອາດເກີດຂຶ້ນ;
6. ຮັບປະກັນການຄຸ້ມຄອງ, ບໍລິຫານການລົງທຶນຮ່ວມດ້ວຍຄວາມສະເໝີພາບ, ຍຸຕິທໍາ, ໂປ່ງໃສ ແລະ ສາມາດກວດສອບໄດ້;
7. ສົ່ງເສີມການມີສ່ວນຮ່ວມຂອງບຸກຄົນທີ່ເປັນພົນລະເມືອງລາວ, ນິຕິບຸກຄົນ ແລະ ການຈັດຕັ້ງ ພາຍໃນປະເທດ ໂດຍສອດຄ່ອງກັບກົດໝາຍ ແລະ ລະບຽບການ ຂອງ ສ ປປ ລາວ;
8. ຮັບປະກັນຄວາມໝັ້ນຄົງ, ຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ.

ມາດຕາ 6 ຂອບເຂດການນໍາໃຊ້

ດໍາລັດສະບັບນີ້ ນໍາໃຊ້ສໍາລັບບຸກຄົນ, ນິຕິບຸກຄົນ ແລະ ການຈັດຕັ້ງພາກລັດ ແລະ ພາກເອກະຊົນ ທັງພາຍໃນ ແລະ ຕ່າງປະເທດ ທີ່ເຄື່ອນໄຫວ ແລະ ພົວພັນກັບການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ຢູ່ ສປປ ລາວ.

ມາດຕາ 7 ການຮ່ວມມືສາກົນ

ລັດສົ່ງເສີມການພົວພັນການຮ່ວມມືກັບຕ່າງປະເທດໃນຮູບແບບສອງຝ່າຍ ແລະ ຫຼາຍຝ່າຍ ໃນ ລະດັບພາກພື້ນ ແລະ ສາກົນ ກ່ຽວກັບວຽກງານລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ດ້ວຍການແລກປ່ຽນບົດຮຽນ, ຂໍ້ມູນຂ່າວສານ, ເຕັກໂນໂລຊີ ແລະ ປະສົບປະການດ້ານການສົ່ງເສີມ ແລະ ຄຸ້ມຄອງການລົງທຶນໃນຮູບການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໂດຍ ສອດຄ່ອງກັບກົດໝາຍ ແລະ ລະບຽບການ ຂອງ ສປປ ລາວ, ສົນທິສັນຍາ ແລະ ສັນຍາ ສາກົນ ທີ່ ສປປ ລາວ ເປັນພາຄີ.

ໝວດທີ 2

ປະເພດ, ຮຸບການ, ຮຸບແບບ ແລະ ລັກສະນະ ຂອງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ມາດຕາ 8 ປະເພດໂຄງການ

ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ແບ່ງອອກເປັນ ສອງ ປະເພດ ຄື:

1. ໂຄງການທີ່ນອນໃນແຜນ;
2. ໂຄງການທີ່ບໍ່ນອນໃນແຜນ;

ມາດຕາ 9 ໂຄງການທີ່ນອນໃນແຜນ

ໂຄງການທີ່ນອນໃນແຜນແມ່ນໂຄງການທີ່ຖືກບັນຈຸເຂົ້າໃນແຜນການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໄດ້ຜ່ານການຮັບຮອງຈາກລັດຖະບານ ຫຼື ສະພາແຫ່ງຊາດ.

ມາດຕາ 10 ໂຄງການທີ່ບໍ່ນອນໃນແຜນ

ໂຄງການທີ່ບໍ່ນອນໃນແຜນແມ່ນໂຄງການທີ່ບໍ່ໄດ້ບັນຈຸເຂົ້າໃນແຜນໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ, ແຕ່ໄດ້ຮັບຄຳສະເໜີ ໂດຍພາກທຸລະກິດ ຫຼື ເຈົ້າຂອງໂຄງການ ເພື່ອພັດທະນາເປັນການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ສະເໜີຂໍການຮັບຮອງຈາກລັດຖະບານ ຫຼື ສະພາແຫ່ງຊາດ.

ໂຄງການທີ່ບໍ່ນອນໃນແຜນຕ້ອງເປັນໂຄງການທີ່ມີຜົນຕອບແທນທາງດ້ານເສດຖະກິດ-ສັງຄົມ ແລະ ສິ່ງແວດລ້ອມສູງ ແລະ ກວ້າງຂວາງ, ບໍ່ຮຽກຮ້ອງການສະໜັບສະໜູນດ້ານການເງິນ ແລະ ການສະໜັບສະໜູນນະໂຍບາຍດ້ານພາສີອາກອນ ຈາກລັດຖະບານ, ພາກເອກະຊົນຮັບຜິດຊອບຕໍ່ຄວາມສ່ຽງຂອງໂຄງການ.

ມາດຕາ 11 ຮຸບການ ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ມີ ສອງ (2) ຮຸບການ ດັ່ງນີ້:

1. ລັດປະກອບທຶນສົມທົບເຂົ້າໃນການພັດທະນາໂຄງການຮ່ວມກັບພາກເອກະຊົນ;
2. ລັດບໍ່ປະກອບທຶນສົມທົບເຂົ້າໂດຍກົງແຕ່ໃຫ້ການສະໜັບສະໜູນຕາມມາດຕາ 30, 31 ແລະ 32 ຂອງດຳລັດສະບັບນີ້.

ມາດຕາ 12 ຮູບການລັດປະກອບທຶນສົມທົບເຂົ້າໃນການພັດທະນາໂຄງການຮ່ວມກັບພາກເອກະຊົນ

ລັດປະກອບທຶນສົມທົບເຂົ້າໃນການພັດທະນາໂຄງການຮ່ວມກັບພາກເອກະຊົນ ໂດຍອີງຕາມຜົນຂອງການສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ບົນພື້ນຖານການເຫັນດີຂອງລັດຖະບານ ແລະ ຮັບຮອງໂດຍສະພາແຫ່ງຊາດ. ຂັ້ນຕອນການພິຈາລະນາຕ້ອງສອດຄ່ອງກັບດຳລັດສະບັບນີ້, ກົດໝາຍວ່າດ້ວຍການລົງທຶນຂອງລັດ ແລະ ກົດໝາຍວ່າດ້ວຍງົບປະມານແຫ່ງລັດ.

ມາດຕາ 13 ຮູບການລັດບໍ່ປະກອບທຶນສົມທົບເຂົ້າໂດຍກົງ

ພາກເອກະຊົນ ເປັນຜູ້ຮັບຜິດຊອບທັງໝົດແຫຼ່ງທຶນພັດທະນາໂຄງການໂດຍທີ່ລັດບໍ່ປະກອບທຶນສົມທົບເຂົ້າໃນການພັດທະນາ, ແຕ່ລັດໃຫ້ການສະໜັບສະໜູນ ຫຼື ບໍ່ໃຫ້ການສະໜັບສະໜູນ ດ້ານນະໂຍບາຍສິ່ງເສີມອື່ນ ໂດຍອີງຕາມຜົນຂອງການສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ.

ມາດຕາ 14 ຮູບແບບລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຮູບແບບ ການລົງທຶນ ລະຫວ່າງ ພາກລັດ ແລະ ພາກເອກະຊົນ ມີ ດັ່ງນີ້:

1. ອອກແບບ, ກໍ່ສ້າງ, ສະໜອງທຶນ ແລະ ດຳເນີນງານ (DBFO)
2. ອອກແບບ, ກໍ່ສ້າງ ແລະ ດຳເນີນງານ (DBO)
3. ກໍ່ສ້າງ, ດຳເນີນງານ ແລະ ມອບໂອນ (BOT)
4. ກໍ່ສ້າງ, ເປັນເຈົ້າຂອງ, ດຳເນີນງານ ແລະ ໂອນ (BOOT)
5. ກໍ່ສ້າງ, ເປັນເຈົ້າຂອງ ແລະ ດຳເນີນງານ (BOO)
6. ກໍ່ສ້າງ, ມອບໂອນ ແລະ ດຳເນີນໂຄງການ (BTO)
7. ກໍ່ສ້າງ, ເຊົ່າ ແລະ ມອບໂອນໂຄງການ (BLT)
8. ກໍ່ສ້າງ ແລະ ມອບໂອນໂຄງການ (BT)

ມາດຕາ 15 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ອອກແບບ, ກໍ່ສ້າງ, ສະໜອງທຶນ ແລະ ດຳເນີນງານ (DBFO)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ອອກແບບ, ກໍ່ສ້າງ, ສະໜອງທຶນ ແລະ ດຳເນີນງານ (DBFO) ແມ່ນພາກເອກະຊົນເປັນຜູ້ຮັບຜິດຊອບໃນການອອກແບບ, ການກໍ່ສ້າງ, ການຈັດຫາເງິນທຶນ, ດຳເນີນງານ ແລະ ບຳລຸງຮັກສາໂຄງການດ້ວຍຕົນເອງ ໂດຍມີສັນຍາໃນໄລຍະເວລາ ອັນແນ່ນອນໃດໜຶ່ງ ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດບໍ່ເກີນ 50 ປີ. ຫຼັງຈາກສິ້ນສຸດສັນຍາແລ້ວ ພາກເອກະຊົນຕ້ອງໂອນໂຄງການສຳປະທານ ດັ່ງກ່າວຢູ່ໃນສະພາບດີໃຫ້ລັດຖະບານ ໂດຍບໍ່ຄິດໄລ່ມູນຄ່າຄືນ.

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ອອກແບບ, ກໍ່ສ້າງ, ສະໜອງທຶນ ແລະ ດຳເນີນງານ (DBFO) ໃຊ້ໃນການພັດທະນາພື້ນຖານໂຄງລ່າງ ແລະ ການບໍລິການ ທີ່ມີຂະໜາດການ

ລົງທຶນໃຫຍ່ ເຊັ່ນ: ຖະໜົນ, ສະໜາມບິນ, ທາງລົດໄຟ, ພະລັງງານ, ອາຍແກສ-ນໍ້າມັນ, ບໍ່ແຮ່, ແຫຼ່ງທ່ອງທ່ຽວ ເຂດເສດຖະກິດພິເສດ ແລະ ໂຄງການອື່ນໆ.

ມາດຕາ 16 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ອອກແບບ, ກໍ່ສ້າງ ແລະ ດໍາເນີນງານ (DBO)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ອອກແບບ, ກໍ່ສ້າງ ແລະ ດໍາເນີນງານ (DBO) ໂດຍພາກລັດເປັນເຈົ້າຂອງໂຄງການ ແລະ ເປັນຜູ້ຮັບຜິດຊອບໃນການສະໜອງທຶນໃຫ້ແກ່ພາກເອກະຊົນໃນການອອກແບບ ແລະ ການກໍ່ສ້າງ, ພາຍຫຼັງສໍາເລັດການກໍ່ສ້າງ ລັດວ່າຈ້າງເອກະຊົນຄຸ້ມຄອງບໍລິຫານ ແລະ ບໍາລຸງຮັກສາໂຄງການ ໂດຍການເຮັດສັນຍາຮ່ວມກັນໃນໄລຍະເວລາອັນແນ່ນອນໃດໜຶ່ງ ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດບໍ່ເກີນ 50 ປີ. ຫຼັງຈາກສິ້ນສຸດສັນຍາແລ້ວ ພາກເອກະຊົນຕ້ອງໂອນໂຄງການສໍາປະທານ ດັ່ງກ່າວຢູ່ໃນສະພາບດີໃຫ້ລັດຖະບານ ໂດຍບໍ່ຄິດໄລ່ມູນຄ່າຄືນ.

ການຊໍາລະສະສາງ ແມ່ນອີງໃສ່ຜົນຂອງການຈັດຕັ້ງປະຕິບັດໂຄງການຕົວຈິງຕາມມາດຕະຖານ ແລະ ເງື່ອນໄຂທີ່ໄດ້ກໍານົດໄວ້ໃນສັນຍາ.

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບອອກແບບ, ກໍ່ສ້າງ ແລະ ດໍາເນີນງານ (DBO) ໃຊ້ໃນໂຄງການພັດທະນາໂຄງລ່າງພື້ນຖານ ແລະ ການບໍລິການຂະໜາດກາງ.

ມາດຕາ 17 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ດໍາເນີນງານ ແລະ ມອບໂອນ (BOT)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ດໍາເນີນງານ ແລະ ມອບໂອນ (BOT) ແມ່ນພາກລັດໃຫ້ສິດສໍາປະທານໂຄງການໃຫ້ແກ່ພາກເອກະຊົນໃນໄລຍະເວລາອັນແນ່ນອນໃດໜຶ່ງ ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດບໍ່ເກີນ 50 ປີ ໂດຍພາກເອກະຊົນເປັນຜູ້ຮັບຜິດຊອບສະໜອງທຶນໃນການກໍ່ສ້າງ ແລະ ດໍາເນີນໂຄງການ. ຫຼັງຈາກສິ້ນສຸດສັນຍາແລ້ວ ພາກເອກະຊົນຕ້ອງໂອນໂຄງການສໍາປະທານ ດັ່ງກ່າວຢູ່ໃນສະພາບດີໃຫ້ລັດຖະບານ ໂດຍບໍ່ຄິດໄລ່ມູນຄ່າຄືນ.

ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ດໍາເນີນງານ ແລະ ມອບໂອນ (BOT) ໃຊ້ໃນການລົງທຶນພັດທະນາໂຄງການພື້ນຖານໂຄງລ່າງ ແລະ ການບໍລິການ ໂຄງການລົງທຶນຂະໜາດກາງ ແລະ ຂະໜາດໃຫຍ່.

ມາດຕາ 18 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເປັນເຈົ້າຂອງ, ດໍາເນີນງານ ແລະ ມອບໂອນ (BOOT)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ດໍາເນີນງານ, ເປັນເຈົ້າຂອງ ແລະ ມອບໂອນ (BOOT) ໂດຍພາກລັດໃຫ້ສິດສໍາປະທານໂຄງການໃຫ້ແກ່ພາກເອກະຊົນໃນໄລຍະເວລາອັນແນ່ນອນໃດໜຶ່ງ ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດບໍ່ເກີນ 50 ປີ, ໂດຍພາກເອກະຊົນເປັນຜູ້ຮັບຜິດຊອບສະໜອງທຶນໃນການກໍ່ສ້າງ, ຫຼັງຈາກນັ້ນເປັນເຈົ້າຂອງ ແລະ ດໍາເນີນໂຄງການ, ຫຼັງ

ຈາກສິ້ນສຸດສັນຍາແລ້ວ ພາກເອກະຊົນຕ້ອງໂອນໂຄງການສໍາປະທານ ດັ່ງກ່າວຢູ່ໃນສະພາບດີໃຫ້ລັດຖະບານ ໂດຍບໍ່ຄິດໄລ່ມູນຄ່າຄືນ.

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ດໍາເນີນງານ, ເປັນເຈົ້າຂອງ ແລະ ມອບໂອນ (BOOT) ໃຊ້ໃນການພັດທະນາໂຄງການໂຄງລ່າງພື້ນຖານ ແລະ ການບໍລິການ ຂະໜາດນ້ອຍ ແລະ ຂະໜາດກາງ.

ມາດຕາ 19 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເປັນເຈົ້າຂອງ ແລະ ດໍາເນີນງານ (BOO)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເປັນເຈົ້າຂອງ ແລະ ດໍາເນີນງານ (BOO) ເປັນການລົງທຶນຂອງພາກເອກະຊົນເອງ ຊຶ່ງຜູ້ລົງທຶນດໍາເນີນໂຄງການຢ່າງເປັນເອກະລາດ ແຕ່ລັດຖະບານໃຫ້ນະໂຍບາຍດ້ານ ພາສີ - ອາກອນ ແລະ ການສະໜັບສະໜູນດ້ານຕ່າງໆ ຕາມກົດໝາຍ ແລະ ລະບຽບການ. ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດບໍ່ເກີນ 50 ປີ.

ການລົງທຶນໃນຮູບແບບ ກໍ່ສ້າງ, ເປັນເຈົ້າຂອງ ແລະ ດໍາເນີນງານ (BOO) ນໍາໃຊ້ໃນຂະແໜງກໍ່ສ້າງໂຄງລ່າງພື້ນຖານ, ຂະແໜງບໍລິການ ແລະ ໂຄງການລົງທຶນ ຂະໜາດກາງ ແລະ ຂະໜາດໃຫຍ່.

ມາດຕາ 20 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ມອບໂອນ ແລະ ດໍາເນີນງານ (BTO)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ມອບໂອນ ແລະ ດໍາເນີນງານ (BTO) ແມ່ນ ພາກເອກະຊົນເປັນຜູ້ອອກແບບ ແລະ ກໍ່ສ້າງ ດ້ວຍທຶນຂອງຕົນເອງ ແລະ ຫຼັງຈາກສິ້ນສຸດການກໍ່ສ້າງ ພາກເອກະຊົນຕ້ອງມອບໂຄງການໃຫ້ພາກລັດ. ຫຼັງຈາກນັ້ນ ພາກລັດຈຶ່ງໃຫ້ພາກເອກະຊົນ ເຊົ່າໂຄງລ່າງ ຫຼື ກິດຈະການ ດັ່ງກ່າວ ດ້ວຍການເຮັດສັນຍາເຊົ່າຮ່ວມກັນ ໃນໄລຍະເວລາອັນແນ່ນອນໃດໜຶ່ງ ໂດຍອີງໃສ່ຜົນຂອງການສຶກສາບົດວິພາກເສດຖະກິດ ແຕ່ສູງສຸດ ບໍ່ເກີນ 50 ປີ.

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ມອບໂອນ ແລະ ດໍາເນີນງານ (BTO) ໃຊ້ໃນການກໍ່ສ້າງພື້ນຖານໂຄງລ່າງ ແລະ ການບໍລິການ ໃນທຸກຂະໜາດ.

ມາດຕາ 21 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເຊົ່າ ແລະ ມອບໂອນໂຄງການ (BLT)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເຊົ່າ ແລະ ມອບໂອນໂຄງການ (BLT) ແມ່ນ ພາກເອກະຊົນເປັນຜູ້ອອກແບບ ແລະ ກໍ່ສ້າງ ດ້ວຍທຶນຂອງຕົນເອງ, ຫຼັງຈາກສິ້ນສຸດການກໍ່ສ້າງ ພາກເອກະຊົນເຮັດສັນຍາເຊົ່າໂຄງລ່າງ ຫຼື ກິດຈະການກັບພາກລັດ ໃນໄລຍະເວລາອັນແນ່ນອນໃດໜຶ່ງ ແຕ່ສູງສຸດ ບໍ່ເກີນ 50 ປີ. ຫຼັງຈາກສິ້ນສຸດສັນຍາເຊົ່າ ພາກເອກະຊົນ ຕ້ອງສົ່ງຄືນ ໂຄງການ ຫຼື ກິດຈະການ ຄືນໃຫ້ພາກລັດ.

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ, ເຊົ່າ ແລະ ມອບໂອນ ໂຄງການ (BLT) ໃຊ້ໃນການກໍ່ສ້າງໂຄງລ່າງພື້ນຖານ ແລະ ການບໍລິການ ໃນທຸກຂະໜາດ.

ມາດຕາ 22 ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ ແລະ ມອບ ໂອນໂຄງການ (BT)

ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນຮູບແບບ ກໍ່ສ້າງ ແລະ ມອບໂອນ ໂຄງການ (BT) ແມ່ນ ພາກລັດເປັນຜູ້ສະໜອງທຶນ ໃນການອອກແບບ ແລະ ກໍ່ສ້າງ, ໂດຍການວ່າຈ້າງໃຫ້ພາກ ເອກະຊົນ ເປັນຜູ້ອອກແບບ ແລະ ກໍ່ສ້າງ, ເມື່ອກໍ່ສ້າງສໍາເລັດມອບໂອນໃຫ້ພາກລັດເປັນເຈົ້າຂອງໂຄງການ ແລະ ນໍາໃຊ້ ຫຼື ດໍາເນີນງານເລີຍ, ພາກລັດຕ້ອງໄດ້ຊໍາລະຄືນໃຫ້ຜູ້ຮັບເໝົາການກໍ່ສ້າງຕາມທີ່ໄດ້ກໍານົດໄວ້ໃນສັນຍາ.

ມາດຕາ 23 ລັກສະນະ ຂອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ມີລັກສະນະສະເພາະ ດັ່ງນີ້:

1. ສັນຍາ ລະຫວ່າງ ລັດຖະບານ ກັບ ບໍລິສັດ ໂຄງການ;
2. ປະຕິບັດລະບຽບທາງການເງິນຢ່າງເຂັ້ມງວດ;
3. ການກໍ່ສ້າງໃໝ່, ປັບປຸງໂຄງລ່າງພື້ນຖານ ຫຼື ສະໜອງການບໍລິການສາທາລະນະ ພາຍໃຕ້ ຄວາມຮັບຜິດຊອບ ຂອງ ເຈົ້າຂອງໂຄງການ ແລະ ບໍລິສັດໂຄງການ ບົນພື້ນຖານເນັ້ນໃສ່ຜົນ ໄດ້ຮັບ;
4. ຄວາມຮັບຜິດຊອບຕໍ່ຄວາມສ່ຽງຂອງບໍລິສັດໂຄງການ ເປັນຕົ້ນ ຄວາມສ່ຽງທາງດ້ານການ ກໍ່ສ້າງ, ຄວາມຕ້ອງການຂອງຕະຫຼາດ, ລາຍຮັບ ແລະ ຜົນທະຂອງບໍລິສັດໂຄງການໃນການ ຮັບປະກັນປະສິດທິພາບ ແລະ ປະສິດທິຜົນ ຂອງການລົງທຶນ;
5. ຮັບປະກັນສິດຜົນປະໂຫຍດຂອງຜູ້ຊົມໃຊ້ບໍລິການ ແລະ ຜູ້ໃຫ້ບໍລິການ;
6. ການລົງທຶນ ຂອງພາກເອກະຊົນ ທັງໝົດ ຫຼື ບາງສ່ວນ ໂດຍຜ່ານຂັ້ນຕອນການແຂ່ງຂັນ ແລະ ປະມຸນ ແບບເປີດກວ້າງ ຕາມກົດໝາຍ ແລະ ລະບຽບການທີ່ກ່ຽວຂ້ອງ;
7. ການສະໜັບສະໜູນທີ່ໄດ້ກໍານົດໄວ້ໃນດໍາລັດສະບັບນີ້ ບົນພື້ນຖານການຕົກລົງຂອງ ລັດຖະບານ.

ໝວດທີ 3

ຄະນະກຳມະການສົ່ງເສີມ ແລະ ຄຸ້ມຄອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ມາດຕາ 24 ຄະນະກຳມະການສົ່ງເສີມ ແລະ ຄຸ້ມຄອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຄະນະກຳມະການສົ່ງເສີມ ແລະ ຄຸ້ມຄອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແມ່ນຄະນະດຽວກັນກັບ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ທີ່ຖືກສ້າງຕັ້ງຂຶ້ນພາຍໃຕ້ ກົດໝາຍວ່າດ້ວຍການສົ່ງເສີມການລົງທຶນ ສະບັບເລກທີ 14/ສພຊ ລົງວັນທີ 17 ພະຈິກ 2016.

ມາດຕາ 25 ສິດ ແລະ ໜ້າທີ່ ຂອງຄະນະກຳມະການສົ່ງເສີມ ແລະ ຄຸ້ມຄອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຄະນະກຳມະການສົ່ງເສີມ ແລະ ຄຸ້ມຄອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ມີສິດ ແລະ ໜ້າທີ່ ດັ່ງນີ້:

1. ຊີ້ນຳໂດຍລວມວຽກງານການສົ່ງເສີມ ແລະ ຄຸ້ມຄອງ ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຢູ່ ສປປ ລາວ;
2. ພິຈາລະນາ ແຜນຍຸດທະສາດ, ແຜນງານ, ແຜນໂຄງການ ແລະ ແຜນງົບປະມານ ການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ທີ່ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໄດ້ຄົ້ນຄວ້າ ແລະ ສັງລວມ ຕາມການສະເໜີຂອງຂະແໜງການ;
3. ພິຈາລະນາ ແລະ ຮັບຮອງ ຂອບໜ້າວຽກ ສຳລັບການສຶກສາຄວາມເປັນໄປໄດ້ທາງ ດ້ານເສດຖະກິດ - ເຕັກນິກ, ບົດລາຍງານການປະເມີນຜົນກະທົບຕໍ່ສິ່ງແວດລ້ອມທຳມະຊາດ ແລະ ສັງຄົມ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ນອນໃນແຜນ ທີ່ນອນໃນ ຂໍ້ 2 ຂອງ ມາດຕານີ້;
4. ພິຈາລະນາ ຕົກລົງເຫັນດີ ຫຼື ປະຕິເສດ ການພັດທະນາໃນຮູບແບບ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍອີງໃສ່ຜົນຂອງການສຶກສາຄວາມເປັນໄປໄດ້ທາງດ້ານເສດຖະກິດ-ເຕັກນິກ, ບົດລາຍງານການປະເມີນຜົນກະທົບຕໍ່ສິ່ງແວດລ້ອມທຳມະຊາດ ແລະ ສັງຄົມ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ນອນໃນແຜນ. ກໍລະນີມີການຕົກລົງເຫັນດີ ແມ່ນນຳສະເໜີ ລັດຖະບານພິຈາລະນາຮັບຮອງ;
5. ຄົ້ນຄວ້າພິຈາລະນາ ແລະ ມີຄຳເຫັນຕໍ່ການສະເໜີຂໍລົງທຶນໃນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນໂຄງການບໍ່ນອນໃນແຜນ ເພື່ອນຳສະເໜີຂໍການພິຈາລະນາ ແລະ ຕົກລົງຈາກລັດຖະບານ ຫຼື ສະພາແຫ່ງຊາດ;
6. ພິຈາລະນາ ແລະ ຮັບຮອງ ສັນຍາ ວ່າດ້ວຍ ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຮັບຮອງບັນດາລະບຽບການ, ບົດແນະນຳ ແລະ ເອກະສານມາດຕະຖານຕ່າງໆ ທີ່ຜິວພັນກັບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
7. ພິຈາລະນາ ແລະ ຮັບຮອງເອົາຊຽວຊານ ແລະ ທີ່ປຶກສາ ຕາມການສະເໜີ ຂອງຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍສອດຄ່ອງ ຕາມກົດໝາຍ ແລະ ລະບຽບການ;
8. ພິຈາລະນາບັນຫາອື່ນໆ ທີ່ຜິວພັນກັບວຽກງານການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນໄລຍະກ່ອນການປະມຸນ, ໄລຍະການປະມຸນ ແລະ ໄລຍະການເຊັນສັນຍາ;

9. ຕິດຕາມກວດກາ, ປະເມີນການຈັດຕັ້ງປະຕິບັດດຳລັດສະບັບນີ້ ລວມທັງການຈັດຕັ້ງປະຕິບັດ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ມາດຕາ 26 ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແມ່ນກົງຈັກ ທີ່ຂຶ້ນກັບ ກົມ ສິ່ງເສີມການລົງທຶນ, ກະຊວງ ແຜນການ ແລະ ການລົງທຶນ ແລະ ພະແນກແຜນການ ແລະ ການລົງທຶນ ແຂວງ, ນະຄອນຫຼວງ.

ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ມີພາລະບົດບາດເປັນກອງ ເລຂາ ເຮັດໜ້າທີ່ເປັນເສນາທິການ ໃຫ້ແກ່ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ.

ຂະແໜງແຜນການ ແລະ ການລົງທຶນ ເປັນຜູ້ກຳນົດພາລະບົດບາດ ແລະ ອອກລະບຽບການ ສະເພາະ ເພື່ອເປັນປ່ອນອີງໃຫ້ແກ່ການຈັດຕັ້ງປະຕິບັດວຽກງານຂອງ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ມາດຕາ 27 ສິດ ແລະ ໜ້າທີ່ ຂອງຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ສິດ ແລະ ໜ້າທີ່ ຂອງຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ມີດັ່ງນີ້:

1. ເປັນໃຈກາງປະສານງານກັບຂະແໜງການທີ່ກ່ຽວຂ້ອງໃນວຽກງານການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
2. ປະສານງານກັບຂະແໜງການກ່ຽວຂ້ອງໃນການຄັດເລືອກໂຄງການລົງທຶນຮ່ວມ ລະຫວ່າງ ພາກ ລັດ ແລະ ພາກເອກະຊົນ ເບື້ອງຕົ້ນ ເພື່ອເອົາເຂົ້າໃນແຜນໂຄງການລົງທຶນຮ່ວມ ລະຫວ່າງ ພາກ ລັດ ແລະ ພາກເອກະຊົນ ໂດຍອີງໃສ່ລະບຽບການ ແລະ ຂັ້ນຕອນ ກ່ຽວກັບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອນຳສະເໜີຂໍການອະນຸມັດ ຈາກຄະນະກຳມະການ ສິ່ງເສີມ ແລະ ຄຸ້ມຄອງການລົງທຶນ;
3. ນຳສະເໜີ ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງໂຄງການ ແລະ ຄຳເຫັນ ຄົ້ນຄວ້າດ້ານວິຊາການຂອງຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກ ເອກະຊົນ ໃຫ້ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາ;
4. ສ້າງລະບຽບການ ສຳລັບການຄັດເລືອກໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
5. ປະກອບຄຳເຫັນຕໍ່ ການປະມຸນ ແລະ ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກ ເອກະຊົນ;
6. ສະເໜີລັດຖະບານພິຈາລະນາອະນຸມັດ ແລະ ມອບສິດໃນການເຊັນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍຜ່ານ ຄະນະກຳມະການສິ່ງເສີມ ແລະ ຄຸ້ມຄອງ ການລົງທຶນ;
7. ຮ່າງໃບອະນຸຍາດສ້າງຕັ້ງ ບໍລິສັດໂຄງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະ ຊົນ ເພື່ອຂໍອະນຸມັດລາຍເຊັນ;

8. ອຳນວຍຄວາມສະດວກດ້ານກົດໝາຍ ແລະ ລະບຽບການ ເພື່ອຊຸກຍູ້ສິ່ງເສີມການລົງທຶນ ຮ່ວມ ລະຫວ່າງພາກລັດ ແລະ ພາກເອກະຊົນ;
9. ສ້າງຄວາມຮູ້ຄວາມເຂົ້າໃຈກ່ຽວກັບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃຫ້ ແກ່ສັງຄົມ, ໂດຍການສ້າງບັນດາບົດແນະນຳ, ເຄື່ອງມື, ສັນຍາມາດຕະຖານ, ລະບົບ ການຄຸ້ມຄອງຂໍ້ມູນ ແລະ ເວັບໄຊ້ ຂອງ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
10. ສ້າງລະບຽບການ ກ່ຽວກັບການຄຸ້ມຄອງ ແລະ ນຳໃຊ້ ທຶນສຳລັບການກະກຽມ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອນຳສະເໜີຂໍ້ພິຈາລະນາ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ໂດຍສອດຄ່ອງກົດໝາຍ ແລະ ລະບຽບການ ຂອງ ສປປ ລາວ;
11. ຄຸ້ມຄອງ ແລະ ບໍລິຫານການນຳໃຊ້ ທຶນສຳລັບການກະກຽມໂຄງການ, ບັນດາຊ່ຽວຊານ ແລະ ທີ່ປຶກສາທີ່ຖືກວ່າຈ້າງມາຊ່ວຍເຈົ້າຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນການກະກຽມໂຄງການ, ການປະມຸນ ແລະ ການສ້າງຄວາມສາມາດທີ່ກ່ຽວຂ້ອງດ້ານອື່ນໆ;
12. ເກັບຄ່າທຳນຽມ ແລະ ຄ່າບໍລິການ ຕາມລະບຽບການ;
13. ຄຸ້ມຄອງ ແລະ ເກັບຄືນ ທຶນສຳລັບການກະກຽມໂຄງການ ໂດຍການເປີດບັນຊີສະເພາະ ຢູ່ ຄັງ ເງິນແຫ່ງຊາດ;
14. ສ້າງບົດແນະນຳກ່ຽວກັບການຄັດເລືອກ, ຄຸ້ມຄອງ ຊ່ຽວຊານ ແລະ ທີ່ປຶກສາ;
15. ລາຍງານສະພາບ ແລະ ຄວາມຄືບໜ້າ ຂອງການຈັດຕັ້ງປະຕິບັດບັນດາໂຄງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ກຳລັງຈັດຕັ້ງປະຕິບັດໃນປະຈຸບັນ ເປັນປະຈຳໄຕມາດ ແລະ ປະຈຳປີ.

ໝວດທີ 4

ການກະກຽມ ແລະ ການອະນຸມັດໂຄງການລົງທຶນຮ່ວມ ລະຫວ່າງ ພາກລັດ ແລະ ເອກະຊົນ

ມາດຕາ 28 ບົດສະເໜີເບື້ອງຕົ້ນ ຂອງ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ບົດສະເໜີເບື້ອງຕົ້ນ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແມ່ນ ເອກະສານສະເໜີແນວຄວາມຄິດເບື້ອງຕົ້ນ ຂອງ ບັນດາຂະແໜງການ ຫຼື ພາກເອກະຊົນ ທີ່ມີຈຸດປະສົງ ຢາກພັດທະນາໂຄງການ ໃນຮູບແບບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຊຶ່ງເນື້ອ ໃນລະອຽດຂອງບົດສະເໜີເບື້ອງຕົ້ນ ໄດ້ກຳນົດໄວ້ໃນລະບຽບການສະເພາະ.

ມາດຕາ 29 ການສະເໜີ ແລະ ການພິຈາລະນາ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ນອນໃນແຜນ

ຂະແໜງການ ທີ່ມີຈຸດປະສົງຢາກພັດທະນາໂຄງການ ໃນຮູບແບບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງຍື່ນ ບົດສະເໜີເບື້ອງຕົ້ນ ຕໍ່ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອນຳສະເໜີ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາ ພາຍໃນ ສືບທ້າ (15) ວັນລັດຖະການ.

ໃນກໍລະນີໄດ້ຮັບການຮັບຮອງຈາກ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ແລ້ວ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງແຈ້ງໃຫ້ຂະແໜງການກ່ຽວຂ້ອງຊາບ ພາຍໃນ ຫ້າ (5) ວັນລັດຖະການ ເພື່ອກ້າວເຂົ້າສູ່ການສ້າງບົດສຶກສາຄວາມເປັນໄປໄດ້ທາງດ້ານ ເສດຖະກິດ - ເຕັກນິກ, ບົດປະເມີນຜົນກະທົບດ້ານສິ່ງແວດລ້ອມ-ສັງຄົມແບບລະອຽດຂອງໂຄງການ.

ມາດຕາ 30 ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ຂອງ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ນອນໃນແຜນ

ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແມ່ນເອກະສານທີ່ກຳນົດຮູບແບບ, ລັກສະນະ ຂອງໂຄງການ ລົງທຶນ ທີ່ສະແດງໃຫ້ເຫັນຄວາມສອດຄ່ອງທາງດ້ານເຕັກນິກ, ຜົນປະໂຫຍດທາງດ້ານເສດຖະກິດ - ສັງຄົມ, ຄວາມສອດຄ່ອງທາງດ້ານກົດໝາຍ ແລະ ຄວາມເປັນໄປໄດ້ທາງດ້ານການເງິນ, ຮັບປະກັນລັກສະນະຂອງ ຄວາມສ່ຽງ, ຄວາມຍືນຍົງຂອງໂຄງການ, ງົບປະມານ, ບັນຫາດ້ານສິ່ງແວດລ້ອມ ແລະ ສັງຄົມ, ບັນຫາ ບົດບາດຍິ່ງ-ຊາຍ, ລວມທັງກຳນົດລະອຽດການສະໜັບສະໜູນຂອງລັດຖະບານ ຕໍ່ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ສຳລັບເນື້ອໃນລະອຽດຂອງບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງ ໂຄງການໄດ້ກຳນົດໄວ້ໃນລະບຽບການສະເພາະ.

ພາຍຫຼັງສຳເລັດການສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງໂຄງການ, ພາຍໃນ ສືບ ຫ້າວັນ (15) ວັນ ລັດຖະການ **ເຈົ້າຂອງໂຄງການ** ຕ້ອງນຳສະເໜີບົດສຶກສາດັ່ງກ່າວໃຫ້ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເອົາເຂົ້າກອງປະຊຸມ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ເພື່ອພິຈາລະນາ ແລະ ຮັບຮອງ ຕາມລະບຽບການ.

ມາດຕາ 34 ການສະເໜີ ແລະ ການພິຈາລະນາບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຄົ້ນຄວ້າບົດສຶກສາຄວາມເປັນໄປ ໄດ້ທາງດ້ານເສດຖະກິດ - ເຕັກນິກ ແລະ ບົດລາຍງານການປະເມີນຜົນກະທົບຕໍ່ສິ່ງແວດລ້ອມທຳມະ ຊາດ ແລະ ສັງຄົມ ຂອງໂຄງການ ແລ້ວນຳສະເໜີ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາ ພາຍໃນກຳນົດເວລາ ຫົກສິບຫ້າ (65) ວັນລັດຖະການ ນັບແຕ່ວັນໄດ້ຮັບການສະເໜີ ເປັນຕົ້ນໄປ:

1. ຕົກລົງເຫັນດີດ້ານຫຼັກການຮັບຮອງເອົາຜົນຂອງການສຶກສາຄວາມເປັນໄປໄດ້ທາງດ້ານ ເສດຖະກິດ - ເຕັກນິກຂອງໂຄງການ ພ້ອມທັງອະນຸຍາດໃຫ້ **ເຈົ້າຂອງໂຄງການ** ດຳເນີນການ

ສ້າງ ຊຸດເອກະສານປະມູນ; ຫຼື

2. ເລື່ອນການພິຈາລະນາການຮັບຮອງເອົາ ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງໂຄງການ ໃນກໍລະນີບົດສຶກສາຍັງບໍ່ສາມາດຮັບຮອງໄດ້ແລ້ວສະເໜີໃຫ້ **ເຈົ້າຂອງໂຄງການ** ໃຫ້ຄວາມກະຈ່າງແຈ້ງ ແລະ/ຫຼື ປັບປຸງເພີ່ມເຕີມ ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງ ໂຄງການໃຫ້ຄົບຖ້ວນ ແລະ ສົມບູນ; ຫຼື

3. ປະຕິເສດການຮັບຮອງເອົາບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງໂຄງການ ແລະ ບໍ່ອະນຸຍາດດຳເນີນໂຄງການຕາມຮູບແບບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ໃນກໍລະນີໂຄງການບໍ່ສາມາດພັດທະນາໄດ້ໃນຮູບແບບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;

ກໍລະນີ ຜົນຂອງການສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ຖືກຮັບຮອງ ມີທຶນປະກອບສ່ວນຂອງລັດ ກວມເອົາແຕ່ 30% ຂອງທຶນທັງໝົດຂຶ້ນໄປ ໃຫ້ປະຕິບັດຕາມກົດໝາຍວ່າດ້ວຍການລົງທຶນຂອງລັດ. ຖ້າວ່າທຶນຂອງລັດຖະບານຫາກຕໍ່າກວ່າ 30% ຂອງທຶນທັງໝົດ ໃຫ້ປະຕິບັດຕາມການຕົກລົງຂອງລັດຖະບານ; ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງເຜີຍແຜ່ໂດຍຜ່ານສົມວນຊົນພາຍໃນ ຫ້າ (5) ວັນ ລັດຖະການ ຫຼັງມີມະຕິຕົກລົງຂອງ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ**.

ໃນກໍລະນີມີການເລື່ອນການພິຈາລະນາ, **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ຕ້ອງກຳນົດເວລາໃຫ້ **ເຈົ້າຂອງໂຄງການ** ມາອະທິບາຍ ແລະ/ຫຼື ປັບປຸງ ບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ຂອງໂຄງການ ພາຍໃນຫົກສິບວັນ (60) ວັນລັດຖະການ. ພາຍຫຼັງປັບປຸງສຳເລັດ **ເຈົ້າຂອງໂຄງການ** ຕ້ອງຍື່ນສະເໜີໂຄງການຂອງຕົນຄືນ ຕໍ່ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ພາຍໃນເວລາທີ່ໄດ້ກຳນົດໄວ້, ຊຶ່ງການສະເໜີຂໍພິຈາລະນາຄືນສູງສຸດບໍ່ໃຫ້ເກີນ 2 ຄັ້ງ;

ເຈົ້າຂອງໂຄງການ ຕ້ອງດຳເນີນການກະກຽມເອກະສານປະມູນໃຫ້ສຳເລັດ ພາຍໃນ ສາມສິບວັນ (30) ວັນລັດຖະການ ພາຍຫຼັງມີມະຕິຕົກລົງຂອງ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ**.

ມາດຕາ 32 ເງື່ອນໄຂ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ບໍ່ນອນໃນແຜນ
ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ບໍ່ນອນໃນແຜນ ຕ້ອງມີເງື່ອນໄຂ ດັ່ງນີ້:

1. ເປັນໂຄງການທີ່ມີຄວາມຈຳເປັນ ແລະ ສອດຄ່ອງກັບແຜນພັດທະນາເສດຖະກິດ - ສັງຄົມ;
2. ເປັນໂຄງການທີ່ຖືກສ້າງຂຶ້ນ ແລະ ຍື່ນສະເໜີໂດຍ ພາກເອກະຊົນ;
3. ມີຜົນຕອບແທນສູງ ແລະ ກວ້າງຂວາງ ທາງດ້ານເສດຖະກິດ - ສັງຄົມ ແລະ ສິ່ງແວດລ້ອມ;
4. ຖືກສ້າງຂຶ້ນດ້ວຍຄ່າໃຊ້ຈ່າຍຂອງພາກເອກະຊົນ ໂດຍບໍ່ຮຽກຮ້ອງຂໍການສະໜັບສະໜູນ ດ້ານການເງິນ ຫຼື ການສະໜັບສະໜູນ ນະໂຍບາຍດ້ານພາສີ-ອາກອນ ຈາກ ລັດຖະບານ ໃນການກະກຽມ ແລະ ດຳເນີນໂຄງການ;

5. ມີຂໍ້ມູນລະອຽດ ແລະ ພຽງພໍ ໃຫ້ **ເຈົ້າຂອງໂຄງການ** ເພື່ອສ້າງບົດສຶກສາຄວາມເປັນໄປໄດ້ ທາງດ້ານເສດຖະກິດ - ເຕັກນິກ ລະອຽດຂອງໂຄງການ.

ມາດຕາ 33 ການສະເໜີ ແລະ ການພິຈາລະນາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະ ຊົນ ທີ່ບໍ່ນອນໃນແຜນ

ເຈົ້າຂອງໂຄງການ ຫຼື ຜູ້ລົງທຶນ ທີ່ມີຈຸດປະສົງຢາກພັດທະນາໂຄງການ ຕ້ອງຍື່ນບົດວິພາກ ເສດຖະກິດ - ເຕັກນິກ ແລະ ບົດລາຍງານການປະເມີນຜົນກະທົບຕໍ່ສິ່ງແວດລ້ອມທຳມະຊາດ ແລະ ສັງຄົມ ຂອງໂຄງການເບື້ອງຕົ້ນ ຕໍ່ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ໂດຍຜ່ານ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ຕ້ອງພິຈາລະນາ ພາຍໃນກຳນົດເວລາ ຫົກ ສິບຫ້າ (65) ວັນ ລັດຖະການ ຫຼັງຈາກໄດ້ຮັບ ບົດວິພາກເສດຖະກິດ - ເຕັກນິກຂອງໂຄງການເບື້ອງ ຕົ້ນ.

ໃນກໍລະນີ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ຄົ້ນຄວ້າແລ້ວເຫັນວ່າ ບົດວິພາກ ເສດຖະກິດ-ເຕັກນິກຂອງໂຄງການເບື້ອງຕົ້ນ ມີຄວາມຄົບຖ້ວນ ແລະ ສົມບູນແລ້ວ ກໍຮັບຮອງເອົາ ເພື່ອ ໃຫ້ຂະແໜງແຜນການ ແລະ ການລົງທຶນ ສະເໜີຕໍ່ລັດຖະບານພິຈາລະນາອະນຸມັດ. ຫຼັງຈາກໄດ້ຮັບການ ອະນຸມັດຈາກລັດຖະບານແລ້ວ ໃຫ້ຂະແໜງແຜນການ ແລະ ການລົງທຶນ ແຈ້ງຕໍ່ **ເຈົ້າຂອງໂຄງການ** ເພື່ອດຳເນີນການສ້າງຊຸດເອກະສານປະມູນ ໃນຂັ້ນຕໍ່ໄປ.

ໃນກໍລະນີ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ຄົ້ນຄວ້າແລ້ວເຫັນວ່າ ບົດວິພາກ ເສດຖະກິດ - ເຕັກນິກຂອງໂຄງການເບື້ອງຕົ້ນ ຍັງບໍ່ຄົບຖ້ວນ ແລະ ສົມບູນ ແມ່ນຈະເລື່ອນການ ພິຈາລະນາອອກໄປໂດຍໃຫ້ **ເຈົ້າຂອງໂຄງການ** ປັບປຸງບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ຂອງໂຄງການ ໂດຍສອດຄ່ອງກັບ ມາດຕາ 30 ຂອງດຳລັດສະບັບນີ້ ພາຍໃນກຳນົດເວລາ ຫົກສິບວັນ (60) ວັນລັດຖະການ ນັບແຕ່ມີການແຈ້ງເປັນລາຍລັກອັກສອນໃຫ້ **ເຈົ້າຂອງໂຄງການ**. ພາຍຫຼັງປັບປຸງສຳເລັດ **ເຈົ້າຂອງໂຄງການ** ຕ້ອງຍື່ນສະເໜີໂຄງການຂອງຕົນຄືນຕໍ່ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ພາຍໃນເວລາທີ່ໄດ້ກຳນົດໄວ້ ແຕ່ສູງສຸດບໍ່ໃຫ້ເກີນ 2 ຄັ້ງ.

ໃນກໍລະນີ **ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ** ຄົ້ນຄວ້າແລ້ວເຫັນວ່າ ບົດວິພາກ ເສດຖະກິດ - ເຕັກນິກຂອງໂຄງການ ບໍ່ສອດຄ່ອງກັບເງື່ອນໄຂທີ່ກຳນົດໃນ ມາດຕາ 32 ຂອງດຳລັດ ສະບັບນີ້ ແລ້ວ ຈະບໍ່ອະນຸຍາດດຳເນີນໂຄງການຕາມຮູບແບບການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ພ້ອມທັງແຈ້ງໃຫ້ **ເຈົ້າຂອງໂຄງການ** ຫຼື **ຜູ້ລົງທຶນ** ພາຍໃນກຳນົດເວລາ ສາມ (3) ວັນ ລັດຖະການ.

ພາກເອກະຊົນທີ່ຍື່ນບົດສະເໜີໂຄງການທີ່ບໍ່ນອນໃນແຜນ ຈະບໍ່ໄດ້ຮັບບູລິມະສິດໃນການພັດທະນາ ໂຄງການໂດຍກົງ, ແຕ່ຕ້ອງເຂົ້າຮ່ວມຂະບວນການປະມູນຕາມຂໍ້ກຳນົດທີ່ໄດ້ລະບຸໄວ້ໃນດຳລັດ ແລະ ລະບຽບ ການຈັດຕັ້ງປະຕິບັດດຳລັດສະບັບນີ້. ໃນກໍລະນີຜູ້ຍື່ນບົດສະເໜີເບື້ອງຕົ້ນຂອງໂຄງການດັ່ງກ່າວຫາກບໍ່ໄດ້ຮັບການ ຄັດເລືອກ ໃຫ້ເປັນຜູ້ຊະນະການປະມູນ, **ເຈົ້າຂອງໂຄງການ** ອາດພິຈາລະນາການຊົດເຊີຍຄ່າແນວຄວາມຄິດລິເລີ່ມ ດັ່ງກ່າວ ແລະ/ຫຼື ຄ່າໃຊ້ຈ່າຍ ໃນການສ້າງບົດສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກເບື້ອງຕົ້ນ ຂອງ

ໂຄງການໃຫ້ແກ່ຜູ້ທີ່ຍື່ນ ບົດສະເໜີເບື້ອງຕົ້ນດັ່ງກ່າວ, ໂດຍຄ່າໃຊ້ຈ່າຍດັ່ງກ່າວຕ້ອງຖືກບັນຈຸເຂົ້າເປັນຕົ້ນທຶນຂອງໂຄງການ ແລະ ຕ້ອງກຳນົດແຈ້ງໃນ ຊຸດເອກະສານປະມຸນ.

ໝວດທີ 5 ການປະມຸນໂຄງການ

ມາດຕາ 34 ການປະມຸນໂຄງການ

ການປະມຸນໂຄງການ ແມ່ນການຂະບວນການຄັດເລືອກຄູ່ສັນຍາພາກເອກະຊົນ ທີ່ມີຄວາມໂປ່ງໃສ ແລະ ຍຸຕິທຳ ໂດຍສອດຄ່ອງກັບດຳລັດສະບັບນີ້ ແລະ ກົດໝາຍທີ່ກ່ຽວຂ້ອງ.

ເຈົ້າຂອງໂຄງການ ໂດຍປະສານສົມທົບກັບ **ຄະນະກຳມະການປະມຸນ** ແລະ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ຕ້ອງດຳເນີນຂັ້ນຕອນການປະມຸນໂດຍສອດຄ່ອງກັບຂໍ້ກຳນົດ ແລະ ລະບຽບການຈັດຕັ້ງປະຕິບັດທີ່ໄດ້ລະບຸໄວ້ໃນດຳລັດສະບັບນີ້ ພາຍຫຼັງໄດ້ຮັບການເຫັນດີຈາກລັດຖະບານ.

ການປະມຸນໂຄງການທີ່ນຳໃຊ້ທຶນຊ່ວຍເຫຼືອທາງການເພື່ອການພັດທະນາ ຕ້ອງປະຕິບັດຕາມຂັ້ນຕອນ ແລະ ລະບຽບການຈັດຕັ້ງປະຕິບັດທີ່ກຳນົດໄວ້ໃນດຳລັດສະບັບນີ້, ເວັ້ນເສຍແຕ່ກໍລະນີ **ຜູ້ໃຫ້ທຶນ** ໄດ້ກຳນົດລະບຽບການ ແລະ ຂັ້ນຕອນດຳເນີນການປະມຸນໄວ້ສະເພາະຕ່າງຫາກ ແມ່ນໃຫ້ປະຕິບັດຕາມຂັ້ນຕອນ ຂອງ **ຜູ້ໃຫ້ທຶນ** ນັ້ນ, ໂດຍ**ເຈົ້າຂອງໂຄງການ** ຕ້ອງແຈ້ງໃຫ້ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ຮັບຊາບ.

ສະຖານທີ່ປະມຸນແມ່ນຈັດຢູ່ ກະຊວງ ແຜນການ ແລະ ການລົງທຶນ.

ມາດຕາ 35 ຫຼັກການ ການປະມຸນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ຫຼັກການ ການປະມຸນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງປະຕິບັດ ດັ່ງນີ້:

1. ຮັບປະກັນການເປີດກວ້າງແຂ່ງຂັນການປະມຸນສາກົນ, ມີຄວາມໂປ່ງໃສ, ສາມາດກວດສອບໄດ້, ມີຄວາມສະເໝີພາບ ແລະ ຍຸຕິທຳ ຕໍ່ຜູ້ທີ່ມີຄວາມສົນໃຈ ແລະ ຜູ້ເຂົ້າຮ່ວມແຂ່ງຂັນປະມຸນ ຕະຫຼອດໄລຍະການປະມຸນ ແລະ ການຄັດເລືອກຜູ້ຊະນະການປະມຸນ;
2. ພາກລັດ ແລະ ພາກເອກະຊົນມີສິດສະເໝີພາບໃນການໄດ້ຮັບ ແລະ ເຂົ້າເຖິງຂໍ້ມູນຂ່າວສານໃນທຸກຂັ້ນຕອນຂອງການປະມຸນ;
3. ຫຼີກເວັ້ນການສ້າງຂໍ້ຈຳກັດທີ່ເປັນອຸປະສັກກົດກັນ ແລະ ລະເມີດສິດຂອງບັນດາຝ່າຍ ໃນການເຂົ້າຮ່ວມການປະມຸນ;
4. ບັນດາຜູ້ທີ່ມີຄວາມສົນໃຈ, ຜູ້ເຂົ້າຮ່ວມແຂ່ງຂັນປະມຸນ, ຜູ້ຮັບເໝົາ, ຂະແໜງການກ່ຽວຂ້ອງພາກ

ລັດ, ເຈົ້າໜ້າທີ່, ພະນັກງານລັດ, ພາກເອກະຊົນ ແລະ ພາກສ່ວນອື່ນໆ ຕ້ອງມີຈັນຍາບັນ ແລະ ປະຕິບັດຕາມລະບຽບການ ແລະ ຂໍ້ກຳນົດໃນຂະບວນການປະມຸນ ຢ່າງເຄັ່ງຄັດ;

5. ການຈັດຕັ້ງປະມຸນທີ່ບໍ່ສອດຄ່ອງ ກັບດຳລັດສະບັບນີ້, ກົດໝາຍ ແລະ ລະບຽບການທີ່ກ່ຽວຂ້ອງ ຖືວ່າເປັນໂມຄະ.

ມາດຕາ 36 ຊຸດເອກະສານປະມຸນ

ເຈົ້າຂອງໂຄງການ ຮ່ວມກັບ **ຄະນະກຳມະການປະມຸນ** ຕ້ອງກະກຽມຊຸດເອກະສານປະມຸນ ສຳລັບໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍສອດຄ່ອງ ກັບລະບຽບການຈັດຕັ້ງປະຕິບັດຂອງດຳລັດສະບັບນີ້.

ຊຸດເອກະສານປະມຸນ ຕ້ອງປະກອບມີເນື້ອໃນ ດັ່ງທີ່ກຳນົດໄວ້ຢູ່ໃນເອກະສານຊ້ອນທ້າຍ ຂອງດຳລັດສະບັບນີ້.

ຫ້ອງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ກວດກາຄວາມຖືກຕ້ອງ ແລະ ສົມບູນ ຂອງຊຸດເອກະສານປະມຸນ ພາຍໃນກຳນົດເວລາ ສິບ (10) ວັນລັດຖະການ. ຫຼັງຈາກນັ້ນຕ້ອງລົງໂຄສະນາເຜີຍແຜ່ ຜ່ານສົມວນຊົນເພື່ອຮຽກເຊີນການເຂົ້າຮ່ວມປະມຸນ ພາຍໃນກຳນົດເວລາ ເຈັດ (7) ວັນລັດຖະການ.

ມາດຕາ 37 ຂັ້ນຕອນການປະມຸນ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ເຈົ້າຂອງໂຄງການ ສົມທົບກັບ **ຄະນະກຳມະການປະມຸນ** ຕ້ອງດຳເນີນຂັ້ນຕອນການຄັດເລືອກຜູ້ເຂົ້າຮ່ວມປະມຸນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍຜ່ານ ສອງ (2) ຂັ້ນຕອນ ຄື:

1. ຄັດເລືອກຄຸນວຸດທິຂອງຜູ້ເຂົ້າຮ່ວມປະມຸນ;
2. ຝຶດການແຂ່ງຂັນດ້ານລາຄາ ໂດຍສອດຄ່ອງກັບຂັ້ນຕອນທີ່ລະບຸໄວ້ໃນເອກະສານຊ້ອນທ້າຍຂອງດຳລັດສະບັບນີ້.

ມາດຕາ 38 ການປະເມີນການປະມຸນ

ຄະນະກຳມະການປະມຸນ ຕ້ອງໄດ້ພິຈາລະນາ ແລະ ປະເມີນຊຸດເອກະສານປະມຸນທີ່ໄດ້ຮັບ ຫຼັງຈາກນັ້ນ ຕ້ອງເຮັດບົດລາຍງານ ແລະ ສະເໜີຜົນການຄັດເລືອກຜູ້ຊະນະການປະມຸນ ເພື່ອນຳສະເໜີໃຫ້**ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ** ຮັບຮອງ ໂດຍຜ່ານ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ**.

ໃນຂະບວນການປະມຸນ, ການປະເມີນຜົນ ແລະ ການພິຈາລະນາຕົກລົງຮັບຮອງເອົາບົດສະເໜີໂຄງການ ຕ້ອງດຳເນີນ ໂດຍອີງໃສ່ເງື່ອນໄຂທາງດ້ານການເງິນ, ເສດຖະກິດ - ເຕັກນິກ, ສິ່ງແວດລ້ອມ - ສັງຄົມ, ລວມທັງບົດບາດຍິ່ງ - ຊາຍ ທີ່ກຳນົດໂດຍ**ຄະນະກຳມະການປະມຸນ** ເພື່ອໃຫ້ໄດ້ຄວາມຄຸ້ມຄ່າຂອງເງິນລົງທຶນ (value for money).

ໝວດທີ 6

ສັນຍາໂຄງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ມາດຕາ 39 ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ແມ່ນ ເອກະສານຂໍ້ຜູກພັນກັນ ລະຫວ່າງລັດຖະບານ, ຕາງໜ້າ ໂດຍຂະແໜງແຜນການ ແລະ ການລົງທຶນ ແລະ ບໍລິສັດໂຄງການ ໃນ ການພັດທະນາ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ທຸກໂຄງການລົງທຶນຮ່ວມ ລະຫວ່າງພາກລັດ ແລະ ພາກເອກະຊົນ ຕ້ອງມີສັນຍາຮ່ວມລົງທຶນ ລະຫວ່າງ ພາກລັດ ແລະ ພາກເອກະຊົນ ທີ່ກຳນົດເງື່ອນໄຂທີ່ຈະແຈ້ງ ແລະ ກຳນົດເວລາທີ່ແນ່ນອນ.

ມາດຕາ 40 ເນື້ອໃນຂອງສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງກຳນົດເນື້ອໃນຊັດເຈນ, ເວລາທີ່ແນ່ນອນ ໂດຍສອດຄ່ອງກັບບັນດາຂໍ້ກຳນົດທີ່ໄດ້ລະບຸໄວ້ໃນດຳລັດສະບັບນີ້, ກົດໝາຍ ແລະ ລະບຽບການ ທີ່ກ່ຽວຂ້ອງ ຂອງ ສປປ ລາວ.

ເນື້ອໃນສຳຄັນພື້ນຖານ ຂອງ ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງ ປະກອບມີ:

- ຂອບໜ້າວຽກຂອງໂຄງການ;
- ຄວາມຮັບຜິດຊອບຂອງບັນດາຝ່າຍ ຊຶ່ງລວມມີ ລັດຖະບານ, ຄູ່ສັນຍາພາກລັດ ແລະ ພາກເອກະຊົນ;
- ຜັນທະທາງດ້ານພາສີ-ອາກອນ ຂອງ ພາກເອກະຊົນ;
- ສິດໃຊ້ທີ່ດິນ, ເຂົ້າໄປໃນພື້ນທີ່ໂຄງການ ແລະ ນຳໃຊ້ສິ່ງອຳນວຍຄວາມສະດວກຕ່າງໆໃນພື້ນທີ່ໂຄງການ;
- ຂອບເຂດຄວາມຮັບຜິດຊອບຕໍ່ຄວາມສ່ຽງໂຄງການຂອງບັນດາຝ່າຍ;
- ໄລຍະເວລາ ກໍ່ສ້າງ, ມື້ເລີ່ມດຳເນີນງານ, ດຳເນີນທຸລະກິດ ແລະ ບຳລຸງຮັກສາ;
- ມາດຕະຖານໃນການປະຕິບັດງານ ທາງດ້ານເຕັກນິກ, ຄຸນນະພາບ ແລະ ຄວາມປອດໄພ;
- ບັນຫາການເງິນ, ການຄຳປະກັນ, ການສຳລະຊະສາງ ແລະ ມາດຕະການປັບໄໝ ໃນກໍລະນີທີ່ບໍລິສັດໂຄງການ ບໍ່ສາມາດປະຕິບັດໄດ້ ຕາມມາດຕະຖານ ທີ່ລະບຸໄວ້ໃນສັນຍາ;
- ການທົບທວນ ແລະ ດັດແກ້ຫົວໜ່ວຍລາຄາ;
- ສິດໃນການເຂົ້າໄປແຊກແຊງໃນໂຄງການ ຂອງລັດຖະບານ ແລະ ຜູ້ສະໜອງທຶນ ໃນກໍລະນີໂຄງການມີບັນຫາ;
- ການທົບທວນຄືນ, ການປັບປຸງ ຫຼື ປ່ຽນແປງສັນຍາ;
- ການປ່ຽນແປງເງື່ອນໄຂຂອງຂອບໜ້າວຽກ, ການປັບປຸງເຕັກໂນໂລຢີທີ່ຫຼ້າສະໄໝ;
- ການຕິດຕາມກວດກາ ແລະ ການລາຍງານ;

- ການວາງແຜນຄ່າໃຊ້ຈ່າຍບັງເອີນ;
- ການກຳນົດກົນໄກແກ້ໄຂຂໍ້ຂັດແຍ່ງ;
- ການກຳນົດອາຍຸສັນຍາ;
- ການຄຸ້ມຄອງໂຄງການ;
- ການຄຸ້ມຄອງການປະຕິບັດສັນຍາ.

ນອກຈາກບັນດາຂໍ້ກຳນົດໃນມາດຕານີ້ ຄູ່ສັນຍາສາມາດຕົກລົງເງື່ອນໄຂສະເພາະໃດໜຶ່ງ ບົນ ພື້ນຖານການເຫັນດີເປັນເອກະພາບຂອງຄູ່ສັນຍາ ແຕ່ຕ້ອງບໍ່ຂັດກັບດຳລັດສະບັບນີ້, ກົດໝາຍ ແລະ ລະບຽບການທີ່ກ່ຽວຂ້ອງອື່ນ ຂອງ ສປປ ລາວ, ລະບຽບການ ແລະ ນະໂຍບາຍສະເພາະຂອງ ຜູ້ໃຫ້ທຶນ, ໂດຍ ໄດ້ຮັບການຮັບຮອງຈາກ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ຫຼື ລັດຖະບານ.

ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ເຊັນກັນໂດຍບໍ່ຜ່ານຂັ້ນ ຕອນການປະມຸນ ໂດຍບໍ່ສອດຄ່ອງກັບ ດຳລັດສະບັບນີ້, ກົດໝາຍ ແລະ ລະບຽບການທີ່ກ່ຽວຂ້ອງ ຂອງ ສປປ ລາວ ຖືວ່າເປັນໂມຄະ.

ໝວດທີ 7

ການພິຈາລະນາສັນຍາ, ການເຊັນສັນຍາ ແລະ ການປ່ຽນແປງສັນຍາ

ມາດຕາ 41 ຂັ້ນຕອນການພິຈາລະນາສັນຍາ

ຂັ້ນຕອນການພິຈາລະນາສັນຍາ ຕ້ອງປະຕິບັດ ດັ່ງນີ້:

1. ພາຍຫຼັງຄັດເລືອກໄດ້ຜູ້ຊະນະການປະມຸນແລ້ວ ກະຊວງແຜນການ ແລະ ການລົງທຶນ ສົມທົບ ກັບເຈົ້າຂອງໂຄງການ ຫຼື ຜູ້ພັດທະນາໂຄງການ ປຶກສາຫາລືຂັ້ນສຸດທ້າຍຕໍ່ຮ່າງ ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ໄດ້ຜ່ານການປະມຸນແລ້ວ ຕ້ອງໃຫ້ສຳເລັດ ພາຍໃນກຳນົດ ເວລາ ສາມສິບ (30) ວັນລັດຖະການ;
2. ຫຼັງຈາກນັ້ນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງນຳສະເໜີຮ່າງ ສັນຍາ ພ້ອມດ້ວຍລາຍລະອຽດຂອງໂຄງການ ຕໍ່ກອງປະຊຸມ ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາ;
3. ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ ພິຈາລະນາ ຮ່າງສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອນຳສະເໜີ ລັດຖະບານພິຈາລະນາ. ໃນກໍລະນີ ຈຳ ຝັນ ຕ້ອງປັບປຸງ ເນື້ອໃນ ຮ່າງສັນຍາ ແລະ ໂຄງການຄືນ, ເຈົ້າຂອງໂຄງການ ຕ້ອງທົບທວນ ແລະ ປັບປຸງ ພາຍໃນໄລຍະເວລາທີ່ເໝາະສົມ ແລ້ວນຳສະເໜີຕໍ່ລັດຖະບານ ໂດຍຜ່ານ ຄະນະ ກຳມະການສິ່ງເສີມ ແລະ ຄຸ້ມຄອງການລົງທຶນ ຄືນໃໝ່. ການນຳສະເໜີ ພິຈາລະນາ ຄືນໃໝ່ ສູງສຸດປະຕິບັດບໍ່ເກີນ ໜຶ່ງ (1) ຄັ້ງ.

ເມື່ອມີການຮັບຮອງຮ່າງສັນຍາ ແລະ ໄດ້ຜ່ານການປະມຸນແລ້ວ ແຕ່ຢູ່ໃນໄລຍະລໍຖ້າມະຕິຕົກລົງ ໃຫ້ເຊັນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ລັດຖະບານ ແລະ ຜູ້ພັດທະນາ

ໂຄງການ ບໍ່ສາມາດປ່ຽນແປງເນື້ອໃນພື້ນຖານຂອງຮ່າງສັນຍາ ທີ່ໄດ້ຜ່ານການປະມຸນແລ້ວ, ເວັ້ນເສຍແຕ່ ມີການປ່ຽນແປງຂອງສະພາບການ ຫຼື ຜູ້ຊະນະປະມຸນ ບໍ່ສາມາດປະຕິບັດເງື່ອນໄຂຂອງຜູ້ຊະນະການ ປະມຸນ.

ຖ້າໂຄງການມີການສະເໜີຂໍຢົກເວັ້ນການປະຕິບັດຂໍ້ກຳນົດໃດໜຶ່ງຂອງກົດໝາຍ, **ຄະນະ ກຳມະການສິ່ງເສີມ ແລະ ຄຸ້ມຄອງການລົງທຶນ** ຕ້ອງນຳສະເໜີລັດຖະບານ ແລະ ສະພາແຫ່ງຊາດພິຈາລະນາ ຕາມກົດໝາຍ.

ມາດຕາ 42 ຂັ້ນຕອນການເຊັນສັນຍາ

ການເຊັນສັນຍາ ຕ້ອງປະຕິບັດຕາມຂັ້ນຕອນ ດັ່ງນີ້:

1. ໃນກໍລະນີ ລັດຖະບານເຫັນດີ, ຂະແໜງແຜນການ ແລະ ການລົງທຶນ ຕ້ອງລາຍງານລັດຖະບານ ເພື່ອຂໍໃບມອບສິດໃນການເຊັນສັນຍາ;
2. ເມື່ອມີໃບມອບສິດ ຈາກລັດຖະບານ ໃຫ້ເຊັນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງ ແຈ້ງເປັນລາຍລັກອັກສອນໃຫ້ຜູ້ຊະນະການປະມຸນຊາບ ພາຍໃນ ຫ້າ (5) ວັນ ລັດຖະການ;
3. ຜູ້ຊະນະການປະມຸນ ພ້ອມດ້ວຍຜູ້ຮ່ວມພັດທະນາ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງສະເໜີຂໍອະນຸຍາດສ້າງຕັ້ງ **ບໍລິສັດໂຄງການ** ຕໍ່ ຂະແໜງແຜນການ ແລະ ການລົງທຶນ ພາຍໃນ ສິບຫ້າ (15) ວັນລັດຖະການ ກ່ອນການເຊັນສັນຍາການລົງທຶນ ຮ່ວມ ລະຫວ່າງ ພາກລັດ ແລະ ພາກເອກະຊົນຢ່າງເປັນທາງການ;
4. ການລົງນາມໃນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ພາຍໃນ ສາມ ສິບ (30) ວັນລັດຖະການ, ກໍລະນີຜູ້ລົງທຶນບໍ່ມາເຊັນສັນຍາຕາມ ກຳນົດເວລາ ດັ່ງກ່າວຖືວ່າຜູ້ຊະນະການປະມຸນສະລະສິດ ໂດຍບໍ່ມີການຮຽກຮ້ອງຄ່າຊົດເຊີຍໃດໆຈາກ ລັດຖະບານ.

ໃນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຄູ່ສັນຍາ ແມ່ນ ຂະແໜງແຜນ ການ ແລະ ການລົງທຶນ, ເຈົ້າຂອງໂຄງການ ເຊັນໃນນາມເປັນພະຍານ ແລະ ເປັນຜູ້ຈັດຕັ້ງປະຕິບັດ ໂຄງການ.

ມາດຕາ 43 ການປ່ຽນແປງ ຫຼື ການດັດແກ້ ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະ ຊົນ

ການປ່ຽນແປງ ຫຼື ການດັດແກ້ ສັນຍາການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ສາມາດປະຕິບັດໄດ້ ຖ້າມີຄວາມຈຳເປັນ ບົນພື້ນຖານການເຫັນດີ ຂອງຄູ່ສັນຍາ ແລະ ສອດຄ່ອງກັບ ດຳລັດ ສະບັບນີ້ ແລະ ຂໍ້ກຳນົດທີ່ກ່ຽວຂ້ອງ ຂອງ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກ ເອກະຊົນ** ທີ່ໄດ້ລົງນາມແລ້ວ;

ຖ້າການປ່ຽນແປງ ຫຼື ດັດແກ້ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ເປັນການປ່ຽນແປງ ທີ່ບໍ່ເປັນພື້ນຖານ, ບໍ່ມີຜົນກະທົບສູງ ຕໍ່ປະສິດທິພາບ ແລະ ປະສິດທິຜົນ ຂອງໂຄງການ ລົງທຶນ, ຕໍ່ການຈັດແບ່ງຄວາມສ່ຽງຂອງແຕ່ລະຝ່າຍ ຫຼື ບໍ່ມີຜົນກະທົບໂດຍກົງ, ທາງອ້ອມ ຕໍ່ງົບປະມານ,

ການຊໍາລະ, ການຄໍ້າປະກັນ ຫຼື ຕໍ່ຄວາມຮັບຜິດຊອບອື່ນໆຂອງລັດຖະບານ ແມ່ນ **ເຈົ້າຂອງໂຄງການ** ສາມາດສະເໜີຕໍ່ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ເພື່ອພິຈາລະນາຮັບຮອງ ຕາມລະບຽບການ;

ຖ້າການປ່ຽນແປງ ຫຼື ດັດແກ້ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ເປັນການປ່ຽນແປງ ທີ່ເປັນພື້ນຖານ, ມີຜົນກະທົບສູງຕໍ່ປະສິດທິພາບ ແລະ ປະສິດທິຜົນ ຂອງ ໂຄງການລົງທຶນ, ຕໍ່ການຈັດແບ່ງຄວາມສ່ຽງຂອງແຕ່ລະຝ່າຍ ຫຼື ມີຜົນກະທົບໂດຍກົງ, ທາງອ້ອມ ຕໍ່ງົບປະມານ, ການຊໍາລະ, ການຄໍ້າປະກັນ ຫຼື ຕໍ່ຄວາມຮັບຜິດຊອບອື່ນໆຂອງລັດຖະບານ ແມ່ນ **ເຈົ້າຂອງໂຄງການ** ຕ້ອງນໍາສະເໜີຕໍ່ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໂດຍສົມທົບ ກັບ**ເຈົ້າຂອງໂຄງການ** ຫຼັງຈາກນັ້ນ ຈຶ່ງສະເໜີຂໍ ການພິຈາລະນາຮັບຮອງ ຈາກລັດຖະບານ ໂດຍຜ່ານ **ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ**.

ໝວດທີ 8

ການຮັບປະກັນ ແລະ ການຄໍ້າປະກັນ

ມາດຕາ 44 ການຮັບປະກັນ

ລັດຖະບານ ຮັບປະກັນ ຈະບໍ່ຍຶດເອົາກຳມະສິດ ຫຼື ຜົນປະໂຫຍດ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ມາເປັນຂອງລັດ, ເວັ້ນເສຍແຕ່ ມີຄວາມຈຳເປັນເພື່ອສາທາລະນະປະໂຫຍດໂດຍມີ ການຊົດເຊີຍທີ່ສົມເຫດສົມຜົນ ແລະ ສອດຄ່ອງ ຕາມກົດໝາຍ ໃຫ້ແກ່ **ບໍລິສັດໂຄງການ**, ຊຶ່ງລາຍລະອຽດຂອງ ການຊົດເຊີຍຈະຖືກລະບຸໄວ້ໃນ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໂດຍ ສອດຄ່ອງກັບ ກົດໝາຍ ຂອງ ສປປ ລາວ.

ລັດຖະບານຈະບໍ່ຍົກເລີກສັນຍາກ່ອນກຳນົດ, ເວັ້ນເສຍແຕ່ວ່າຜູ້ລົງທຶນລະເມີດສັນຍາ ຫຼື ຖືກປະຕິບັດ ຄຳຕັດສິນຂອງສານ. ໃນກໍລະນີພາກເອກະຊົນເປັນຜູ້ກະທຳຜິດ ຫຼື ລະເມີດ**ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ຈະບໍ່ມີການຊົດເຊີຍຈາກລັດຖະບານ.

ລັດຖະບານ ອຳນວຍຄວາມສະດວກ ຫຼື ສ້າງເງື່ອນໄຂໃຫ້ **ບໍລິສັດໂຄງການ** ຕາມກົດໝາຍຂອງ ສປປ ລາວ ເພື່ອເຂົ້າຫາແຫຼ່ງເງິນຕາຕ່າງປະເທດ, ສາມາດແລກປ່ຽນສະກຸນເງິນ ເປັນ ສະກຸນເງິນຕາຕ່າງປະເທດ ເພື່ອ ຈຸດປະສົງການໂອນເງິນກັບຄືນປະເທດ ແລະ ຊໍາລະໜີ້ ໂດຍສອດຄ່ອງກັບກົດໝາຍ ແລະ ລະບຽບການທີ່ ກ່ຽວຂ້ອງຂອງ ສປປ ລາວ.

ມາດຕາ 45 ການຄໍ້າປະກັນ

ບໍລິສັດໂຄງການ ສາມາດນຳເອົາຊັບສິນຂອງຕົນ, ສິດຕາມສັນຍາ ແລະ ຜົນປະໂຫຍດໃນ **ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໄປເປັນຫຼັກຊັບຄໍ້າປະກັນການກູ້ຢືມເງິນເພື່ອນຳມາ ພັດທະນາໂຄງການ ດັ່ງກ່າວໂດຍສອດຄ່ອງ ກັບເງື່ອນໄຂທີ່ລະບຸໄວ້ໃນ **ສັນຍາການລົງທຶນຮ່ວມ ລະຫວ່າງ ພາກ**

ລັດ ແລະ ພາກເອກະຊົນ, ກົດໝາຍ ແລະ ລະບຽບການທີ່ກ່ຽວຂ້ອງທີ່ປະກາດໃຊ້ໃນແຕ່ລະໄລຍະ ແລະ ບົນ ພື້ນຖານການຕົກລົງເຫັນດີ ຂອງ ລັດຖະບານ.

ສິ່ງທີ່ສາມາດນຳເອົາໄປເປັນຫຼັກຊັບຄຳປະກັນການກູ້ຢືມອາດລວມມີດັ່ງລຸ່ມນີ້ :

1. ການຄຳປະກັນດ້ວຍສັງຫາລິມະຊັບ ຫຼື ອະສັງຫາລິມະຊັບ ທີ່ເປັນຊັບສິນຂອງ **ບໍລິສັດ ໂຄງການ ຫຼື ໝາກຜົນຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;**
2. ການຈຳນຳລາຍຮັບທີ່ຈະເກີດຂຶ້ນໃນອານາຄົດ ແລະ ລາຍຮັບຂອງ **ບໍລິສັດໂຄງການ** ທີ່ໄດ້ຮັບ ຈາກ **ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;**
3. ສັນຍາຄຳປະກັນອື່ນໆ ເຊັ່ນ: ການຈຳນຳຫຸ້ນ, ການຈຳນຳບັນຊີ.

ໝວດທີ 9

ການຈັດຕັ້ງປະຕິບັດ ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ

ມາດຕາ 46 ອົງການຈັດຕັ້ງປະຕິບັດໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ອົງການຈັດຕັ້ງປະຕິບັດໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ປະກອບ ມີ:

1. ເຈົ້າຂອງໂຄງການ;
2. ຄະນະກຳມະການປະມຸນ;
3. ພາກເອກະຊົນ.

ມາດຕາ 47 ເຈົ້າຂອງໂຄງການ

ເຈົ້າຂອງໂຄງການ ແມ່ນບັນດາກະຊວງ ຫຼື ອົງການ, ແຂວງ, ນະຄອນຫຼວງ ແລະ ອົງການທ້ອງຖິ່ນ ທີ່ມີສິດ ແລະ ໜ້າທີ່ ຕາມທີ່ໄດ້ລະບຸໄວ້ໃນ ມາດຕາ 48 ຂອງດຳລັດສະບັບນີ້.

ມາດຕາ 48 ສິດ ແລະ ໜ້າທີ່ ຂອງເຈົ້າຂອງໂຄງການ

ເຈົ້າຂອງໂຄງການມີ ສິດ ແລະ ໜ້າທີ່ ດັ່ງນີ້:

1. ກຳນົດ ແລະ ສ້າງແຜນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເບື້ອງຕົ້ນໃຫ້ສຳເລັດ ກ່ອນວັນທີ 25 ຂອງ ເດືອນ 6 ຂອງ ທຸກໆປີ ໂດຍສອດຄ່ອງ ກັບ ແຜນພັດທະນາເສດຖະກິດ-ສັງຄົມ ແລ້ວນຳສະເໜີຕໍ່ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອຄົ້ນຄວ້າ ແລະ ຂໍການພິຈາລະນາໂຄງການລົງທຶນຮ່ວມ ລະຫວ່າງພາກ

ລັດ ແລະ ພາກເອກະຊົນ ທີ່ຈະບັນຈຸເຂົ້າ ເປັນແຜນ 5 ປີ ແລະ ແຜນປະຈຳປີ ຈາກ ຄະນະ ກຳມະການສົ່ງເສີມ ແລະ ຄຸ້ມຄອງການລົງທຶນ;

2. ສະເໜີຂໍການສະໜັບສະໜູນ ທາງດ້ານວິຊາການ, ການເງິນ ແລະ/ຫຼື ທຶນສຳລັບການ ກະກຽມໂຄງການ ຈາກລັດຖະບານ ເພື່ອສ້າງບົດສຶກສາຄວາມເປັນໄປໄດ້ທາງດ້ານ ເສດຖະກິດ-ເຕັກນິກຂອງໂຄງການ, ຖ້າໂຄງການໄດ້ຮັບການເຫັນດີດ້ານຫຼັກການ ຕ້ອງສະໜອງແຜນຄາດຄະເນລາຍຈ່າຍໃນການກະກຽມໂຄງການ ໃຫ້ສ້າງເປັນໂຄງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ**, ໂດຍຜ່ານ ຫ້ອງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ** ກ່ອນວັນທີ 25 ຂອງ ເດືອນ 6 ຂອງ ທຸກໆປີ;
3. ປະສານສົມທົບກັບ ຫ້ອງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ** ໃນການ ກະກຽມ ແລະ ດຳເນີນການປະມຸນໂຄງການລົງທຶນຮ່ວມ **ລະຫວ່າງ ພາກລັດ ແລະ ພາກ ເອກະຊົນ** ຕາມຂອບເຂດສິດ ໂດຍສອດຄ່ອງກັບດຳລັດສະບັບນີ້, ກົດໝາຍ ແລະ ລະບຽບ ການທີ່ກ່ຽວຂ້ອງອື່ນ;
4. ວ່າຈ້າງ ບໍລິສັດທີ່ປຶກສາ ເພື່ອສຶກສາຄວາມເປັນໄປໄດ້ທາງດ້ານເສດຖະກິດ-ເຕັກນິກ, ສຶກ ສາຜົນກະທົບທາງດ້ານສິ່ງແວດລ້ອມ ແລະ ສັງຄົມ ຂອງໂຄງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ**;
5. ສະເໜີຂໍການແຕ່ງຕັ້ງຄະນະກຳມະການປະມຸນໂຄງການທີ່ຢູ່ໃນຄວາມຮັບຜິດຊອບຂອງຕົນ ຕໍ່ ກະຊວງແຜນການ ແລະ ການລົງທຶນ, **ເຈົ້າຂອງໂຄງການ** ຕ້ອງສ້າງຕັ້ງ ຄະນະກຳມະການ ປະມຸນ ດັ່ງທີ່ລະບຸໄວ້ໃນ ມາດຕາ 49 ຂອງດຳລັດສະບັບນີ້;
6. ແຕ່ງຕັ້ງຄະນະຮັບຜິດຊອບ ໂຄງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ** ຊຶ່ງຫົວໜ້າຄະນະຕ້ອງມີຕຳແໜ່ງຂັ້ນຮອງກົມ (ຂັ້ນສູນກາງ) ຫຼື ຫົວໜ້າພະແນກ (ຂັ້ນ ທ້ອງຖິ່ນ) ຫຼື ທຽບເທົ່າ ຂຶ້ນໄປ;
7. ສ້າງລະບົບຄຸ້ມຄອງ ແລະ ຕິດຕາມກວດກາການຈັດຕັ້ງປະຕິບັດ **ສັນຍາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ທີ່ໄດ້ເຊັນແລ້ວຢ່າງມີປະສິດທິພາບ, ສອດຄ່ອງກັບ ຂອບໜ້າວຽກ ທີ່ຖືກຮັບຮອງແລ້ວ;
8. ເປັນເຈົ້າການໃນການຕິດຕາມ, ປະເມີນ, ສະຫຼຸບ ແລະ ລາຍງານຄວາມຄືບໜ້າ ແລະ ຜົນຂອງ ການຈັດຕັ້ງປະຕິບັດໂຄງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ** ໃຫ້ແກ່ຄະນະ ກຳມະການສົ່ງເສີມ ແລະ ຄຸ້ມຄອງການລົງທຶນ ໂດຍຜ່ານຫ້ອງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ**;
9. ສະເໜີຂໍ ໂຈະໂຄງການຊົ່ວຄາວ ຫຼື ຍົກເລີກໂຄງການຖາວອນ ຕໍ່ລັດຖະບານ ໂດຍຜ່ານ ຫ້ອງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະຊົນ** ແລະ ຄະນະກຳມະການ ສົ່ງເສີມ ແລະ ຄຸ້ມຄອງການລົງທຶນ ໃນກໍລະນີຝົບເຫັນການລະເມີດ **ສັນຍາໂຄງການລົງທຶນ ຮ່ວມ ລະຫວ່າງ ພາກລັດ ແລະ ພາກເອກະຊົນ** ແລະ ມາດຕາ 37 ຂອງດຳລັດສະບັບນີ້;
10. ນຳສະເໜີ ແຜນງົບປະມານຊຳລະໂຄງການ ຕໍ່ ຂະແໜງແຜນການ ແລະ ການລົງທຶນ ແລະ ຂະແໜງການເງິນ ໂດຍຜ່ານ ຫ້ອງການລົງທຶນຮ່ວມ **ລະຫວ່າງ ພາກລັດ ແລະ ພາກເອກະ**

ຊົນ ໃນກໍລະນີ ມີການສະໜັບສະໜູນທາງດ້ານການເງິນຂອງລັດຖະບານ, ແຜນງົບປະມານ ດັ່ງກ່າວ ຕ້ອງປະກອບມີຂໍ້ມູນ ດັ່ງນີ້:

- ຕາຕະລາງການຊໍາລະເງິນໂດຍກົງ, ການຄໍ້າປະກັນ ຫຼື ພັນທະທາງດ້ານການເງິນອື່ນໆຂອງ **ເຈົ້າຂອງໂຄງການ** ຫຼື ລັດຖະບານ ຕະຫຼອດໄລຍະຂອງການຈັດຕັ້ງປະຕິບັດ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ**;
- ກໍານົດແຜນລາຍຈ່າຍປະຈໍາປີຂອງ **ເຈົ້າຂອງໂຄງການ** ເຂົ້າໃນແຜນງົບປະມານການຊໍາລະໂດຍກົງ, ການຄໍ້າປະກັນ ຫຼື ພັນທະທາງດ້ານການເງິນອື່ນໆ ຕາມລໍາດັບບູລິມະສິດເພື່ອນໍາສະເໜີລັດຖະບານ. **ແຜນງົບປະມານຊໍາລະໂຄງການ** ຕ້ອງສອດຄ່ອງຕາມລະບຽບການຂອງຂະແໜງການເງິນ.

ມາດຕາ 49 ຄະນະກຳມະການປະມຸນ

ຄະນະກຳມະການປະມຸນ ຕ້ອງຖືກແຕ່ງຕັ້ງໂດຍ ລັດຖະມົນຕີ ຂອງ ກະຊວງແຜນການ ແລະ ການລົງທຶນ ຫຼື ເຈົ້າແຂວງ, ເຈົ້ານະຄອນ ໂດຍການປະສານສົມກັບ ຂະແໜງການທີ່ກ່ຽວຂ້ອງ. **ຄະນະກຳມະການປະມຸນ** ປະກອບດ້ວຍຜູ້ຕາງໜ້າຈາກ ຂະແໜງການທີ່ເປັນ **ເຈົ້າຂອງໂຄງການ** ໜຶ່ງ (1) ຫາ ສາມ (3) ທ່ານ, **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ແລະ ຂະແໜງການເງິນ ຢ່າງໜ້ອຍພາກສ່ວນລະ ໜຶ່ງ (1) ທ່ານ, ໃນກໍລະນີຈໍາເປັນກໍສາມາດສະເໜີຂໍການແຕ່ງຕັ້ງຜູ້ຕາງໜ້າຈາກ ຂະແໜງການກ່ຽວຂ້ອງອື່ນ ຂະແໜງລະ ໜຶ່ງ (1) ທ່ານ.

ມາດຕາ 50 ສິດ ແລະ ໜ້າທີ່ ຂອງ ຄະນະກຳມະການປະມຸນ

ຄະນະກຳມະການປະມຸນ ມີ ສິດ ແລະ ໜ້າທີ່ ດັ່ງນີ້:

1. ກະກຽມເອກະສານການປະມຸນ, ປະເມີນໜັງສືແຈ້ງເຈດຈໍານົງ ແລະ ຂໍ້ສະເໜີ ແລ້ວສະເໜີຂໍການພິຈາລະນາຮັບຮອງຜົນຂອງການປະເມີນດັ່ງກ່າວ ຈາກ **ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ** ໂດຍຜ່ານ **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ**;
2. ເກັບຮັກສາຂໍ້ມູນກ່ຽວກັບຂະບວນການ ແລະ ເອກະສານປະມຸນ ລວມທັງບົດລາຍງານ ການປະເມີນ ຜົນຂອງແຕ່ລະໂຄງການໄວ້ໃນສະຖານທີ່ມີຄວາມປອດໄພ ແລະ ຮັບປະກັນ. ເອກະສານເຫຼົ່ານີ້ຕ້ອງຮັກສາໄວ້ຢ່າງໜ້ອຍຕະຫຼອດໄລຍະອາຍຸສັນຍາການລົງທຶນຮ່ວມ ລະຫວ່າງ **ພາກລັດ ແລະ ພາກເອກະຊົນ**;
3. ສະໜອງ ເອກະສານການປະມຸນໃຫ້ **ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ**, ຂະແໜງການ ການເງິນ, **ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ແລະ ຂະແໜງການທີ່ກ່ຽວຂ້ອງ ຂັ້ນສູນກາງ ແລະ ທ້ອງຖິ່ນ ໃນກໍລະນີມີການຮຽກຮ້ອງເອົາເອກະສານດັ່ງກ່າວ;

4. ລາຍງານຜົນຂອງການປະມຸນຕໍ່ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ເພື່ອໃຫ້ ຫ້ອງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ລົງເຜີຍແຜ່ໂດຍຜ່ານສື່ມວນ ຊົນ ພາຍໃນ ສາມ (3) ວັນ ລັດຖະການ.

ມາດຕາ 51 ພາກເອກະຊົນ

ພາກເອກະຊົນ ແມ່ນນິຕິບຸກຄົນ ພາຍໃນ ແລະ ຕ່າງປະເທດ ທີ່ມີຄຸນວຸດທິທີ່ເໝາະສົມ ໃນ ການເຂົ້າຮ່ວມປະມຸນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເພື່ອເປັນຄູ່ຮ່ວມ ພັດທະນາໃນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ມາດຕາ 52 ສິດ ແລະ ໜ້າທີ່ ຂອງພາກເອກະຊົນ

ພາກເອກະຊົນມີ ສິດ ແລະ ໜ້າທີ່ ດັ່ງນີ້:

1. ເຂົ້າຮ່ວມໃນການພັດທະນາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ພາຍໃຕ້ ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໂດຍສອດຄ່ອງກັບດຳລັດ ສະບັບນີ້, ກົດໝາຍ ແລະ ລະບຽບການທີ່ກ່ຽວຂ້ອງ ຂອງ ສປປ ລາວ;
2. ເຂົ້າຮ່ວມຂະບວນການປະມຸນ ແລະ ການຈັດຕັ້ງປະຕິບັດໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຖ້າຫາກວ່າພາກເອກະຊົນດັ່ງກ່າວນອນຢູ່ໃນເງື່ອນໄຂ ທີ່ ກຳນົດໄວ້ໃນດຳລັດສະບັບນີ້;
3. ສ້າງຕັ້ງ ບໍລິສັດໂຄງການ ໂດຍສອດຄ່ອງກັບ ດຳລັດສະບັບນີ້ ແລະ ກົດໝາຍທີ່ກ່ຽວຂ້ອງ ຂອງ ສປປ ລາວ ພາຍໃນ ສິບຫ້າ (15) ວັນ ລັດຖະການ ພາຍຫຼັງໄດ້ຮັບແຈ້ງການເຫັນດີ ຂອງລັດຖະບານ ໃຫ້ເຊັນ ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
4. ເປີດບັນຊີຢູ່ທະນາຄານທຸລະກິດ ທີ່ສ້າງຕັ້ງ ແລະ ເຄື່ອນໄຫວຢູ່ ສປປ ລາວ, ນຳເຂົ້າ ແລະ ສົ່ງອອກ ທຶນ ໂດຍສອດຄ່ອງກັບກົດໝາຍຂອງທະນາຄານແຫ່ງ ສປປ ລາວ;
5. ປະກອບທຶນເຂົ້າໃນການພັດທະນາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກ ເອກະຊົນໂດຍ ສອດຄ່ອງກັບ ເງື່ອນໄຂທີ່ລະບຸໄວ້ໃນ ຊຸດເອກະສານປະມຸນ ແລະ ສັນຍາ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;
6. ຈັດຕັ້ງປະຕິບັດ ແລະ ຄຸ້ມຄອງບໍລິຫານໂຄງການລົງທຶນຮ່ວມ ລະຫວ່າງ ພາກລັດ ແລະ ພາກ ເອກະຊົນໃຫ້ມີປະສິດທິພາບ ແລະ ປະສິດທິຜົນຕາມທີ່ກຳນົດໄວ້ໃນ ຊຸດເອກະສານປະມຸນ ແລະ ສັນຍາ ທີ່ໄດ້ເຊັນຮ່ວມກັບລັດຖະບານ;
7. ຕິດຕາມ, ປະເມີນ, ສະຫຼຸບ ແລະ ລາຍງານຄວາມຄືບໜ້າ ແລະ ຜົນຂອງການຈັດຕັ້ງປະຕິບັດໂຄງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕໍ່ ຄະນະກຳມະການສົ່ງເສີມ ແລະ ຄຸ້ມຄອງການ ລົງທຶນ ໂດຍຜ່ານ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຕໍ່ເຈົ້າຂອງໂຄງການ ແລະ ຕໍ່ຂະແໜງການທີ່ກ່ຽວຂ້ອງເປັນ ໄຕມາດ, ເຄິ່ງປີ ແລະ ປະຈຳປີ;
8. ສ້າງກົນໄກທີ່ງ່າຍດາຍ ແລະ ມີປະສິດທິພາບເພື່ອຕິດຕາມ ແລະ ແກ້ໄຂຄຳຮ້ອງ-ຄຳສະເໜີ ຂອງຜູ້ຊົມໃຊ້ໂຄງລ່າງພື້ນຖານ ແລະ ການບໍລິການ;

9. ຕ້ອງປະຕິບັດຂໍ້ຫ້າມຕາມທີ່ກຳນົດໄວ້ໃນ ກົດໝາຍວ່າດ້ວຍການສົ່ງເສີມການລົງທຶນ, ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແລະ ກົດໝາຍທີ່ກ່ຽວຂ້ອງອື່ນ;

10. ປະຕິບັດບັນດາສິດ ແລະ ພັນທະອື່ນໆຕາມທີ່ກຳນົດໄວ້ໃນດຳລັດສະບັບນີ້, ສັນຍາ ການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ກົດໝາຍ ແລະ ລະບຽບການທີ່ ກ່ຽວຂ້ອງອື່ນ.

ນອກຈາກທີ່ໄດ້ກຳນົດໄວ້ໃນມາດຕານີ້ ຄວາມຮັບຜິດຊອບສະເພາະຂອງພາກເອກະຊົນ ຈະຖືກ ລະບຸໄວ້ໃນແຕ່ລະສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ໜວດທີ 10

ການສະໜັບສະໜູນຂອງລັດຖະບານ

ມາດຕາ 53 ການສະໜັບສະໜູນຂອງລັດຖະບານ

ການສະໜັບສະໜູນຂອງລັດຖະບານ ມີ ສາມ (3) ຮູບແບບ ດັ່ງນີ້:

1. ການສະໜັບສະໜູນທາງດ້ານນິຕິກຳ;
2. ການສະໜັບສະໜູນທາງດ້ານການເງິນ;
3. ການສະໜັບສະໜູນທາງດ້ານນະໂຍບາຍສົ່ງເສີມ.

ມາດຕາ 54 ການສະໜັບສະໜູນທາງດ້ານນິຕິກຳ

ການສະໜັບສະໜູນທາງດ້ານນິຕິກຳຂອງລັດຖະບານ ແມ່ນ ລັດຖະບານ ອາດພິຈາລະນາ ປັບປຸງ ຫຼື ສ້າງນິຕິກຳເພີ່ມເຕີມ ຖ້າມີຄວາມຈຳເປັນໃນອະນາຄົດ ເພື່ອສົ່ງເສີມ ແລະ ຄຸ້ມຄອງການ ລົງທຶນຮ່ວມ ລະຫວ່າງ ພາກລັດ ແລະ ເອກະຊົນ ໃຫ້ມີປະສິດທິພາບ, ຖ້າການປັບປຸງ ຫຼື ການສ້າງນິຕິກຳ ເພີ່ມເຕີມດັ່ງກ່າວ ຫາກບໍ່ຂັດກັບນິຕິກຳອື່ນ ຂອງ ສປປ ລາວ ແລະ ນຳຜົນປະໂຫຍດມາໃຫ້ແກ່ສັງຄົມ, ຮັບປະກັນ ການປະຕິບັດສິດ ແລະ ພັນທະຂອງບັນດາຜູ້ຮ່ວມລົງທຶນ ລະຫວ່າງ ພາກລັດ ແລະ ພາກເອກະ ຊົນ.

ມາດຕາ 55 ການສະໜັບສະໜູນທາງດ້ານການເງິນ

ການສະໜັບສະໜູນທາງດ້ານການເງິນ ແມ່ນການຈັດສັນແຫຼ່ງທຶນສະເພາະ ຂອງ ລັດຖະບານ ທີ່ ໄດ້ມາຈາກແຫຼ່ງເຊັ່ນ: ຈາກງົບປະມານແຫ່ງລັດ, ທຶນຊ່ວຍເຫຼືອທາງການເພື່ອການພັດທະນາ ແລະ/ຫຼື ທຶນອື່ນໆ ໃນແຜນງົບປະມານ ໄລຍະສັ້ນ ແລະ ໄລຍະຍາວ ເພື່ອເປັນທຶນໝູນວຽນທີ່ນຳໃຊ້ເຂົ້າໃນການ ກະກຽມໂຄງການ ເຊັ່ນ: ການສຶກສາ - ສຳຫຼວດ, ການຂຽນບົດວິພາກເສດຖະກິດ - ເຕັກນິກ ຂອງໂຄງການ, ການກະກຽມ ແລະ ການດຳເນີນຂັ້ນຕອນການປະມຸນ ລວມທັງການວ່າຈ້າງທີ່ປຶກສາ, ຊຶ່ງງົບປະມານດັ່ງກ່າວ ຢູ່ພາຍໃຕ້ການຄຸ້ມຄອງໂດຍກົງຂອງລັດຖະບານ.

ໃນບາງກໍລະນີ **ທຶນສໍາລັບການກະກຽມໂຄງການ** ສາມາດນໍາໃຊ້ທຶນຈາກພາກເອກະຊົນກ່ອນ ແລ້ວຊົດເຊີຍຄືນໂດຍຫັກຄືນຈາກມູນຄ່າປະມູນ ຫຼື ໃນຮູບແບບອື່ນ, ຊຶ່ງຕ້ອງມີລະບຽບການ ສະເພາະ ໃນການນໍາໃຊ້ທຶນຂອງພາກເອກະຊົນດັ່ງກ່າວ.

ໃນກໍລະນີ**ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ທີ່ຜ່ານການສຶກສາ ຄວາມເປັນໄປໄດ້ທາງດ້ານເສດຖະກິດ - ເຕັກນິກແລ້ວ ເຫັນວ່າຈໍາເປັນຕ້ອງມີການສະໜັບສະໜູນ ດ້ານການເງິນຈາກ ລັດຖະບານ ແລະ ລັດຖະບານໄດ້ຮັບຮອງເອົາຜົນຂອງການສຶກສາດັ່ງກ່າວແລ້ວ, ລັດຖະບານຮັບປະກັນຂັ້ນແຜນງົບປະມານໃຫ້ພຽງພໍສໍາລັບການຊໍາລະສະສາງ ຂອງ**ເຈົ້າຂອງໂຄງການ ຕາມສັນຍາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ເພື່ອສະເໜີຕໍ່ສະພາແຫ່ງຊາດ ພິຈາລະນາ ແລະ ຮັບຮອງ.

ມາດຕາ 56 ການສະໜັບສະໜູນທາງດ້ານນະໂຍບາຍສິ່ງເສີມ

ການສະໜັບສະໜູນທາງດ້ານນະໂຍບາຍສິ່ງເສີມ ແມ່ນການສະໜັບສະໜູນຂອງລັດຖະບານ ດ້ວຍການກໍານົດຂອບນະໂຍບາຍດ້ານການເງິນເຊັ່ນ: ການຖົມຊຸມ, ການຄໍ້າປະກັນ, ການຮັບປະກັນຜົນ ການຈັດຕັ້ງປະຕິບັດວຽກງານ, ເງິນກູ້ໄລຍະຍາວ, ການຜ່ອນຜັນດ້ານພາສີ - ອາກອນ ແລະ ການ ປະກອບສ່ວນ ເປັນວັດຖຸ ລວມທັງການສະໜັບສະໜູນໃນຮູບແບບການສະໜອງທຶນຮັບປະກັນປະສິດທິ ຜົນທາງດ້ານເສດຖະກິດຂອງໂຄງການເພື່ອຮັບປະກັນປະສິດທິພາບ ໃນການຈັດຕັ້ງປະຕິບັດໂຄງການລົງທຶນ ຮ່ວມ ລະຫວ່າງ ພາກລັດ ແລະ ພາກເອກະຊົນ. ການພິຈາລະນາການໃຫ້ນະໂຍບາຍແກ່ແຕ່ລະ**ໂຄງການ ລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ມີຄວາມແຕກຕ່າງກັນໄປ ໂດຍອີງຕາມຜົນຂອງ ການສຶກສາຄວາມເປັນໄປໄດ້ທາງດ້ານເສດຖະກິດ - ເຕັກນິກ ແລະ ສອດຄ່ອງກັບກົດໝາຍ ແລະ ລະບຽບການກ່ຽວຂ້ອງ. ການສະໜັບສະໜູນທາງດ້ານນະໂຍບາຍສິ່ງເສີມທີ່ບໍ່ນອນໃນກົດໝາຍ ແລະ ລະບຽບການທີ່ກ່ຽວຂ້ອງ ຕ້ອງສະເໜີຂໍການພິຈາລະນາຈາກສະພາແຫ່ງຊາດ.

ມາດຕາ 57 ການສິ່ງເສີມວິສາຫະກິດ, ຜະລິດຕະພັນ ແລະ ການບໍລິການພາຍໃນ

ວິສາຫະກິດ ທີ່ສ້າງຕັ້ງຂຶ້ນ ແລະ ຈົດທະບຽນພາຍໃຕ້ກົດໝາຍ ສປປ ລາວ ບໍ່ແມ່ນເຄືອຄ່າຍ ຂອງ ວິສາຫະກິດຕ່າງປະເທດ ທີ່ມີຄວາມເທົ່າທຽມກັບວິສາຫະກິດຕ່າງປະເທດ ສາມາດເຂົ້າຮ່ວມການ ແຂ່ງຂັນການປະມູນ ຊຶ່ງໄດ້ກໍານົດໄວ້ໃນ **ຊຸດເອກະສານປະມູນ**.

ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງສິ່ງເສີມການນໍາໃຊ້ ຜະລິດຕະພັນ ແລະ ການສະໜອງການບໍລິການ ທີ່ສາມາດສະໜອງໄດ້ຢູ່ພາຍໃນປະເທດ ບົນຜືນຖານ ຜະລິດຕະພັນ, ການບໍລິການດັ່ງກ່າວມີຄຸນນະພາບ ແລະ ລາຄາທຽບເທົ່າ ຫຼື ດີກວ່າຜະລິດຕະພັນ ທີ່ນໍາ ເຂົ້າຈາກຕ່າງປະເທດ.

ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ນໍາໃຊ້ທຶນພາຍໃນທັງໝົດ ແມ່ນ ສະຫງວນເປັນບຸລິມະສິດໃຫ້ແກ່ບັນດາວິສາຫະກິດພາຍໃນທີ່ໄດ້ເງື່ອນໄຂ, ບຸລິມະສິດດັ່ງກ່າວ ຕ້ອງກໍານົດໄວ້ ໃນ**ຊຸດເອກະສານປະມູນ**.

ໝວດທີ 11

ຂໍ້ຫ້າມ

ມາດຕາ 58 ຂໍ້ຫ້າມທົ່ວໄປ

ຫ້າມບຸກຄົນ ນິຕິບຸກຄົນ ແລະ ການຈັດຕັ້ງ ມີພິດຕິກຳ ດັ່ງນີ້:

1. ສວຍໃຊ້ອຳນາດ, ໜ້າທີ່, ຕຳແໜ່ງ ເພື່ອຫາຜົນປະໂຫຍດໃຫ້ແກ່ສ່ວນຕົວ, ຝັກພວກ, ຄອບຄົວ ແລະ ຍາດຜີ້ນ້ອງ ຊຶ່ງຈະສ້າງຜົນເສຍຫາຍໃຫ້ແກ່ລັດ ແລະ ລວມໝູ່;
2. ຝົວຜັນທຸກຮູບແບບ, ເຂົ້າຮ່ວມ ແລະ ໃຫ້ການຊ່ວຍເຫຼືອ ແກ່ຜູ້ເຂົ້າຮ່ວມປະມຸນ, ສື່ກາງໃຫ້ສົນບົນແກ່ຜະນັກງານ ແລະ ເຈົ້າໜ້າທີ່ ທີ່ກ່ຽວຂ້ອງ;
3. ສໍ້ລາດບັງຫຼວງ, ຫຼອກລວງສໍ້ໂກງ, ສົມຮູ້ຮ່ວມຄິດ ທີ່ຜ່ານໃຫ້ມີຜົນກະທົບທາງລົບ ຕໍ່ການປະມຸນ, ຂັດກັບດຳລັດສະບັບນີ້, ກົດໝາຍ ແລະ ລະບຽບການ;
4. ປອມແປງເອກະສານ ຫຼື ຕາປະທັບ ກ່ຽວກັບວຽກງານຈັດຊື້ - ຈັດຈ້າງ;
5. ປົດບັງກົດໜ່ວງຖ່ວງດົງ, ຊຸກເຊື່ອງ ຫຼື ຂັດຂວາງ ການຈັດຕັ້ງປະຕິບັດວຽກງານ ຂອງເຈົ້າໜ້າທີ່ ທີ່ກ່ຽວຂ້ອງ;
6. ເປີດ ຫຼື ນຳໃຊ້ ບັນຊີຂອງບຸກຄົນ, ນິຕິບຸກຄົນ ຫຼື ການຈັດຕັ້ງອື່ນ;
7. ເປັນທີ່ປຶກສາໃນການກະກຽມ ແລະ ອອກແບບ ຫຼື ການກຳນົດມາດຕະຖານເຕັກນິກຂອງສິນຄ້າ ແລະ ການບໍລິການ ຊຶ່ງເປັນປັດໄຈຜື່ນຖານຂອງການຈັດຊື້ - ຈັດຈ້າງ ທີ່ສ້າງຜົນປະໂຫຍດຊ້ຳຊ້ອນ;
8. ມີພິດຕິກຳອື່ນ ທີ່ເປັນການລະເມີດກົດໝາຍ ແລະ ລະບຽບການ ຊຶ່ງຈະສ້າງຜົນເສຍຫາຍໃຫ້ແກ່ລັດ ແລະ ລວມໝູ່.

ມາດຕາ 59 ການຮັກສາຄວາມລັບ

ເຈົ້າຂອງໂຄງການ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຂະແໜງການທີ່ກ່ຽວຂ້ອງອື່ນ ແລະ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ຕ້ອງຮັກສາຄວາມລັບ ແລະ ບໍ່ເປີດເຜີຍເນື້ອໃນ ຂອງບັນດາເອກະສານກ່ຽວກັບການປະມຸນ, ໜັງສືສະແດງຄວາມສົນໃຈ, ບົດສະເໜີເຂົ້າຮ່ວມການແຂ່ງຂັນປະມຸນ, ການປະເມີນ, ການປຶກສາຫາລື, ຈົດໝາຍຝົວຜັນ ຫຼື ການເຈລະຈາລະຫວ່າງພາກລັດ, ເຈົ້າຂອງໂຄງການ ກັບຜູ້ສົນໃຈປະມຸນ ແລະ ຜູ້ເຂົ້າຮ່ວມແຂ່ງຂັນປະມຸນ, ຍົກເວັ້ນຈົດໝາຍ ທີ່ໃຊ້ຕອບຄຳຖາມ ແລະ ປະກອບຄຳເຫັນຕໍ່ຊຸດເອກະສານປະມຸນ. ເອກະສານດັ່ງກ່າວອາດສາມາດຖືກເປີດເຜີຍໄດ້ຖ້າມີການຮຽກຮ້ອງ ໂດຍກົດໝາຍ ຫຼື ມີຄຳສັ່ງຂອງສານ.

ມາດຕາ 60 ຂໍ້ຫ້າມ ສຳລັບ ເຈົ້າຂອງໂຄງການ

ຫ້າມ ເຈົ້າຂອງໂຄງການ ມີພິດຕິກຳ ດັ່ງນີ້:

1. ຕົກລົງຮັບຮອງເອົາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ບໍ່ນອນ ໃນແຜນ ໂດຍບໍ່ຜ່ານຂັ້ນຕອນການຝຶຈາລະນາຕາມທີ່ໄດ້ກຳນົດໄວ້ໃນດຳລັດສະບັບນີ້ ແລະ ກົດໝາຍທີ່ກ່ຽວຂ້ອງ;
2. ກົດໝາຍ, ແກ້ຍາວຂັ້ນຕອນການປະຕິບັດໂຄງການຕາມທີ່ໄດ້ກຳນົດໄວ້ໃນດຳລັດສະບັບນີ້ ແລະ ກົດໝາຍທີ່ກ່ຽວຂ້ອງ;
3. ອວ່າຍທຶນຈາກໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ນອນໃນ ແຜນ ທີ່ຖືກຮັບຮອງແລ້ວໄປໃສ່ການລົງທຶນທີ່ບໍ່ຢູ່ໃນແຜນ ໃນກໍລະນີທີ່ມີການສະໜັບສະ ໜູນດ້ານການເງິນ ຂອງ ລັດຖະບານ;
4. ປ່ຽນແປງໂຄງສ້າງ, ເພີ່ມບໍລິມາດວຽກ ຂອງໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ນອນໃນແຜນທີ່ຖືກຮັບຮອງແລ້ວ ຢ່າງພາລະການ ໂດຍບໍ່ໄດ້ຮັບການເຫັນ ດີ ຈາກລັດຖະບານ ຫຼື ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ;
5. ອະນຸຍາດໃຫ້ ທີ່ປຶກສາ ແລະ ຜູ້ຮັບເໝົາໂຄງການ, ດັດແປງບັນດາມາດຕະຖານເຕັກນິກ ໂຄງການ ໂດຍບໍ່ໄດ້ຮັບການເຫັນດີ ຈາກພາກສ່ວນທີ່ກ່ຽວຂ້ອງ ແລະ ຈາກລັດຖະບານ ຫຼື ຄະນະກຳມະການສິ່ງເສີມ ແລະ ຄຸ້ມຄອງການລົງທຶນ;
6. ເປີດເຜີຍຂໍ້ມູນທີ່ເປັນຄວາມລັບຂອງໂຄງການ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງທີ່ບໍ່ມີ ສ່ວນກ່ຽວຂ້ອງ;
7. ສໍ້ລາດບັງຫຼວງ, ຫຼອກລວງສໍ້ໂກງ, ສົມຮູ້ຮ່ວມຄິດ, ຮັບ ຫຼື ໃຫ້ສິນບິນ, ຂໍເອົາ, ທວງເອົາ ໃນຂະບວນການປະມຸນ ແລະ ແກ້ໄຂບັນຫາໂດຍບໍ່ສອດຄ່ອງກັບກົດໝາຍ ແລະ ລະບຽບ ການ ເພື່ອຫາຜົນປະໂຫຍດສ່ວນຕົວ;
8. ມີຜິດຕິກຳອື່ນໆ ທີ່ເປັນການລະເມີດກົດໝາຍ ແລະ ລະບຽບການ ຊຶ່ງຈະສ້າງຜົນເສຍຫາຍ ໃຫ້ແກ່ລັດ ແລະ ລວມໝູ່.

ມາດຕາ 61 ຂໍ້ຫ້າມ ສຳລັບ ຄະນະກຳມະການປະມຸນ

ຫ້າມ ຄະນະກຳມະການປະມຸນ ມີຜິດຕິກຳ ດັ່ງນີ້:

1. ສວຍໃຊ້ ສິດ, ໜ້າທີ່ ແລະ ຕຳແໜ່ງ ບັງຄັບນາບຊູ່ ເພື່ອຜົນປະໂຫຍດຂອງຕົນ;
2. ມີຜິດຕິກຳສໍ້ລາດບັງຫຼວງ, ຫຼອກລວງສໍ້ໂກງ ແລະ ສົມຮູ້ຮ່ວມຄິດ ໃນຂະບວນການ ປະມຸນ, ຂໍເອົາ, ທວງເອົາ ຫຼື ຮັບສິນບິນ;
3. ເປີດເຜີຍຂໍ້ມູນທີ່ເປັນຄວາມລັບ ໂດຍບໍ່ໄດ້ຮັບອະນຸຍາດ;
4. ເມີນເສີຍຕໍ່ໜ້າທີ່ ແລະ ຄວາມຮັບຜິດຊອບຂອງຕົນ ຫຼື ກົດໝາຍຖ່ວງດົງເອກະສານ;
5. ປະຕິບັດໜ້າທີ່ເກີນຂອບເຂດສິດຂອງຕົນ;
6. ມີຜິດຕິກຳ ທີ່ເປັນການລະເມີດກົດໝາຍ ແລະ ລະບຽບການ ຊຶ່ງຈະສ້າງຜົນເສຍ ຫາຍໃຫ້ແກ່ລັດ ແລະ ລວມໝູ່.

ມາດຕາ 62 ຂໍ້ຫ້າມ ສໍາລັບ ທີ່ປຶກສາໂຄງການ

ຫ້າມ ທີ່ປຶກສາໂຄງການ ມີຜິດຕິກຳ ດັ່ງນີ້:

1. ໃຫ້ຄໍາປຶກສາທີ່ຂາດຄວາມຮັບຜິດຊອບ, ບິດເບືອນ, ບໍ່ຖືກຕ້ອງຕາມຄວາມຈິງ, ຫຼືບຫຼີກການໃຫ້ຄໍາປຶກສາ ຫຼື ຄໍາແນະນຳທາງດ້ານວິຊາການທີ່ດີ ກ່ຽວກັບໂຄງການລົງທຶນໃຫ້ແກ່ **ເຈົ້າຂອງໂຄງການ ພາກລັດ ແລະ ພາກເອກະຊົນ;**
2. ສະໜອງຂໍ້ມູນທາງດ້ານການເງິນ ແລະ ເຕັກນິກ ທີ່ບໍ່ຖືກຕ້ອງກັບຄວາມເປັນຈິງ;
3. ເມີນເສີຍຕໍ່ການປະຕິບັດໜ້າທີ່ຕາມ**ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ**, ດັດແປງບັນດາມາດຕະຖານເຕັກນິກ, ການເພີ່ມ ຫຼື ຫຼຸດ ບໍລິມາດວຽກຂອງໂຄງການ ໂດຍບໍ່ໄດ້ຮັບອະນຸຍາດ ຈາກ**ເຈົ້າຂອງໂຄງການ ແລະ ລັດຖະບານ ຫຼື ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ;**
4. ສົມຮູ້ຮ່ວມຄິດກັບ **ເຈົ້າຂອງໂຄງການ** ຫຼື ຄະນະຮັບຜິດຊອບການປະມຸນ ຫຼື ພາກເອກະຊົນ ເພື່ອ ຫາຜົນປະໂຫຍດໃຫ້ຕົນເອງແບບບໍ່ຊອບທຳ ແລະ ຜິດກົດໝາຍ;
5. ເປີດເຜີຍຂໍ້ມູນທີ່ເປັນຄວາມລັບຂອງໂຄງການ ຕໍ່ບຸກຄົນ, ນິຕິບຸກຄົນ ຫຼື ການຈັດຕັ້ງທີ່ບໍ່ມີສ່ວນກ່ຽວຂ້ອງ;
6. ມີຜິດຕິກຳອື່ນທີ່ເປັນການລະເມີດກົດໝາຍ ແລະ ລະບຽບການ ຊຶ່ງຈະສ້າງຜົນເສຍຫາຍໃຫ້ແກ່ລັດ ແລະ ລວມໝູ່.

ມາດຕາ 63 ຂໍ້ຫ້າມ ສໍາລັບ ພາກເອກະຊົນ, ຜູ້ເຂົ້າຮ່ວມປະມຸນ ແລະ ຜູ້ຊະນະປະມຸນ

ຫ້າມ ພາກເອກະຊົນ ຜູ້ເຂົ້າຮ່ວມປະມຸນ ແລະ ຜູ້ຊະນະປະມຸນ ມີຜິດຕິກຳ ດັ່ງນີ້:

1. ສົມຮູ້ຮ່ວມຄິດກັບເຈົ້າໜ້າທີ່, ໃຫ້ສິນບິນແກ່ເຈົ້າໜ້າທີ່, ພະນັກງານ ແລະ ທີ່ປຶກສາໂຄງການ ທີ່ຮັບຜິດຊອບໂດຍກົງ ຫຼື ກ່ຽວຂ້ອງກັບ ວຽກງານລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນໂດຍກົງ ຫຼື ທາງອ້ອມ ເພື່ອໃຫ້ໄດ້ມາເຊິ່ງ ຜົນປະໂຫຍດທີ່ຂັດກັບກົດໝາຍ ແລະ ລະບຽບການ;
2. ເມີນເສີຍຕໍ່ການຄຸ້ມຄອງການປະຕິບັດ**ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ**ຕາມສັນຍາ ແລະ ກົດໝາຍ;
3. ດັດແປງບັນດາມາດຕະຖານເຕັກນິກ, ເພີ່ມ ຫຼື ຫຼຸດ ບໍລິມາດວຽກຂອງໂຄງການ ໂດຍບໍ່ໄດ້ຮັບອະນຸຍາດຈາກ**ເຈົ້າຂອງໂຄງການ ແລະ ຜ່ານການເຫັນດີ ຈາກລັດຖະບານ ຫຼື ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ;**
4. ຫຼືບຫຼີກການປະຕິບັດຜັນທະ, ເຊື່ອງອຳລາຍໄດ້, ຜົນກຳໄລລວມທັງຕົວເລກການເສຍພາສີ - ອາກອນ;
5. ເຮັດໃຫ້ເຈົ້າຂອງໂຄງການ ຫຼື ຜູ້ຈັດຊື້ - ຈັດຈ້າງ ມີຄວາມເຂົ້າໃຈຜິດ ຕໍ່ ຄຸນລັກສະນະ ແລະ ຄຸນນະພາບ, ຮູບແບບ ແລະ ສັນຍາລັກອື່ນເຊັ່ນ: ເຄື່ອງໝາຍການຄ້າ, ຍີ່ຫໍ້ຂອງສິນຄ້າ;

6. ຂາຍໂຄງການທີ່ຕົນປະມຸນໄດ້ໃຫ້ ບຸກຄົນ ຫຼື ນິຕິບຸກຄົນອື່ນ ໂດຍບໍ່ໄດ້ຮັບອະນຸຍາດຈາກ ລັດຖະບານ;
7. ໂອນ ຫຼື ມອບສິດ, ຜົນທະ ແລະ ຜົນປະໂຫຍດສ່ວນໃດສ່ວນໜຶ່ງ ຫຼື ທັງໝົດ ຂອງ ສັນຍາໃຫ້ ບຸກຄົນ ຫຼື ນິຕິບຸກຄົນທີ່ສາມ ໂດຍບໍ່ໄດ້ຮັບການເຫັນດີເປັນລາຍລັກອັກສອນຈາກ ລັດຖະບານ , ນອກຈາກວ່າໄດ້ກຳນົດໄວ້ເປັນຢ່າງອື່ນ;
8. ໂຄສະນາທຸກຮູບແບບ ເພື່ອເປັນການຊຸກຍູ້ສິ່ງເສີມ ການກໍ່ສ້າງ ແລະ/ຫຼື ການສ້ອມແປງ, ການສະໜອງສິນຄ້າ ແລະ/ຫຼື ການບໍລິການວຽກງານ ແລະ ການບໍລິການທີ່ປຶກສາ ທີ່ເປັນ ການລະເມີດກົດໝາຍ;
9. ແອບອ້າງຜົນງານ ຫຼື ຊື່ສຽງຂອງບຸກຄົນ, ນິຕິບຸກຄົນ ແລະ ການຈັດຕັ້ງທີ່ກ່ຽວຂ້ອງ;
10. ໃສ່ຮ້າຍປ້າຍສີ ຫຼື ໂຄສະນາທັບຖົມການຈັດຕັ້ງ ແລະ ພະນັກງານຂອງລັດ;
11. ກະທຳ ຫຼື ເຄື່ອນໄຫວໃດໆ ທີ່ມີຜົນກະທົບຕໍ່ຮິດຄອງປະເພນີ ແລະ ວັດທະນະທຳ ຂອງຊາດ, ຄວາມສະຫງົບຂອງສັງຄົມ ແລະ ຂອງຊາດ;
12. ມີຜິດຕິກຳອື່ນທີ່ເປັນການລະເມີດ ກົດໝາຍ ແລະ ລະບຽບການ ຊຶ່ງຈະສ້າງຜົນ ເສຍຫາຍໃຫ້ແກ່ລັດ ແລະ ລວມໝູ່ .

ໝວດທີ 12

ການກວດກາ ແລະ ການປະເມີນຜົນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ

ມາດຕາ 64 ຄວາມຮັບຜິດຊອບລວມໃນການ ຕິດຕາມກວດກາ ແລະ ການປະເມີນຜົນໂຄງການ

ບັນດາຂະແໜງການ ແລະ ພາກສ່ວນທີ່ກ່ຽວຂ້ອງທັງໝົດຕ້ອງຮັບຜິດຊອບຕິດຕາມ, ກວດກາ ແລະ ປະເມີນຜົນ ຂັ້ນຕອນການກະກຽມໂຄງການ, ການປະມຸນ, ການນຳໃຊ້ທຶນຂອງໂຄງການ, ການຈັດຕັ້ງປະຕິບັດສັນຍາ ໃນແຕ່ລະຂັ້ນຕອນເຊັ່ນ: ໄລຍະກໍ່ສ້າງ, ດຳເນີນງານ, ບຳລຸງຮັກສາ ແລະ ມອບຮັບໂຄງການ ຕາມພາລະບົດບາດ ເພື່ອໃຫ້ການຈັດຕັ້ງປະຕິບັດ **ສັນຍາ ແລະ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໃຫ້ໄດ້ຮັບຜົນສຳເລັດເປັນຢ່າງດີ, ຜົນໄດ້ຮັບຈາກການຈັດຕັ້ງ ປະຕິບັດເປົ້າໝາຍ ແລະ ລະດັບຄາດໝາຍຂອງໂຄງການຕ້ອງສາມາດວັດແທກໄດ້ ໂດຍຂະແໜງການ ແລະ ພາກສ່ວນທີ່ກ່ຽວຂ້ອງ ຕ້ອງມີກົນໄກຕິດຕາມກວດກາ ແລະ ປະເມີນຜົນຢ່າງເປັນປົກກະຕິ.

ການກວດກາ ການຈັດຕັ້ງປະຕິບັດ **ສັນຍາ ແລະ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ມີ 3 ຮູບການ ດັ່ງນີ້:

- ການກວດກາຕາມແຜນການປົກກະຕິ: ແມ່ນການກວດກາທີ່ມີລັກສະນະເປັນປະຈຳ ແລະ ມີກຳນົດເວລາອັນແນ່ນອນ;

- ການກວດການອກແຜນການໂດຍມີການແຈ້ງໃຫ້ຊາບລ່ວງໜ້າ: ແມ່ນການກວດການອກແຜນການ ເມື່ອເຫັນວ່າມີຄວາມຈຳເປັນ ຊຶ່ງຕ້ອງແຈ້ງໃຫ້ຜູ້ຖືກກວດກາຊາບລ່ວງໜ້າ;
- ການກວດກາແບບກະທັນຫັນ: ແມ່ນການກວດກາເມື່ອເຫັນວ່າມີຄວາມຈຳເປັນ ແລະ ຮີບດ່ວນໂດຍບໍ່ໄດ້ແຈ້ງໃຫ້ຜູ້ຖືກກວດກາຮູ້ລ່ວງໜ້າ.

ມາດຕາ 65 ຄວາມຮັບຜິດຊອບຂອງ ຫ້ອງການການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

1. ເປັນໃຈກາງ ໂດຍສົມທົບກັບຂະແໜງການກ່ຽວຂ້ອງຕິດຕາມກວດກາຜົນສຳເລັດຂອງການຈັດຕັ້ງປະຕິບັດຕົວຊີ້ວັດ ຕາມມາດຖານ ແລະ ເງື່ອນໄຂ ເພື່ອບັນລຸເປົ້າໝາຍຂອງໂຄງການທີ່ກຳນົດໄວ້ໃນ **ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ**;
2. ປະສານກັບ **ເຈົ້າຂອງໂຄງການ** ແລະ ຜູ້ກວດກາເອກະລາດ ໃນການທົບທວນຄືນ ກ່ຽວກັບການກວດກາ ແລະ ຮັບປະກັນຄຸນນະພາບ;
3. ປະສານງານ ກັບ **ບໍລິສັດໂຄງການ** ແລະ **ເຈົ້າຂອງໂຄງການ** ໃນການຕິດຕາມກວດກາ ແລະ ປະເມີນຜົນໂຄງການຢ່າງມີປະສິດທິພາບ ແລະ ເປັນປົກກະຕິ;
4. ລາຍງານສະພາບ ແລະ ຄວາມຄືບໜ້າຂອງບັນດາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ທີ່ກຳລັງຈັດຕັ້ງປະຕິບັດໃນປະຈຸບັນ ແລະ ອາດເກີດຂຶ້ນໃນອະນາຄົດໃຫ້ແກ່ **ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ** ເປັນປະຈຳໄຕມາດ ແລະ ປະຈຳປີ;
5. ລາຍງານຄວາມຄືບໜ້າຂອງການຈັດຕັ້ງປະຕິບັດສັນຍາ ແລະ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃຫ້ບັນດາຂະແໜງການທີ່ກ່ຽວຂ້ອງ ແລະ ພາກສ່ວນອື່ນໆທີ່ມີສ່ວນຮ່ວມໃນ ໂຄງການລົງທຶນຮ່ວມລະຫວ່າງ ພາກລັດ ແລະ ພາກເອກະຊົນ ຮັບຊາບເປັນແຕ່ລະໄລຍະ.

ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ປະສານສົມທົບ ກັບ**ເຈົ້າຂອງໂຄງການ** ແລະ ຂະແໜງການທີ່ກ່ຽວຂ້ອງ ຕ້ອງດຳເນີນການຕິດຕາມ, ກວດກາ ແລະ ປະເມີນຜົນ ຂອງວຽກງານລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນແຕ່ລະໄລຍະ ດັ່ງນີ້:

- ໄລຍະກຳນົດ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ເຂົ້າໃນແຜນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ພາຍໃຕ້ການຊີ້ນຳຂອງ **ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ** ຕ້ອງຮັບປະກັນ ການຄັດເລືອກໂຄງການໃຫ້ມີຄວາມເໝາະສົມ ແລະ ສອດຄ່ອງກັບແຜນພັດທະນາເສດຖະກິດ - ສັງຄົມ 5 ປີ ແຕ່ລະໄລຍະ;
- ໄລຍະກະກຽມການປະມຸນ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງທົບທວນຄືນ ແລະ ກວດກາຄຸນນະພາບ ຂອງ **ຊຸດເອກະສານປະມຸນ** ທີ່ **ເຈົ້າຂອງໂຄງການ** ເປັນຜູ້ກະກຽມກ່ອນການປະກາດສຸ່ສັງຄົມໂດຍຜ່ານສື່ມວນຊົນ;

- ໄລຍະຈັດຕັ້ງປະຕິບັດ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ກວດກາການຈັດຕັ້ງປະຕິບັດໂຄງການຂອງ ເຈົ້າຂອງໂຄງການ ຮັບປະກັນວ່າໜ້າວຽກທັງໝົດ ທີ່ຖືກຈັດຕັ້ງປະຕິບັດ ໂດຍເຈົ້າຂອງໂຄງການ ແລະ ບໍລິສັດໂຄງການ ຢູ່ໃນກຳນົດເວລາ ແລະ ສອດຄ່ອງກັບມາດຕະຖານທີ່ກຳນົດໄວ້ໃນສັນຍາ;
- ໄລຍະການ ມອບ - ໂອນ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງສົມທົບກັບເຈົ້າຂອງໂຄງການ ແລະ ຂະແໜງການກ່ຽວຂ້ອງ ກວດກາໂຄງການ ກ່ອນການມອບຮັບ ຕາມມາດຕະຖານ ແລະ ຄຸນນະພາບທີ່ກຳນົດໄວ້ໃນສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ມາດຕາ 66 ຄວາມຮັບຜິດຊອບຂອງ ເຈົ້າຂອງໂຄງການ

ເຈົ້າຂອງໂຄງການ ປະສານສົມທົບ ກັບ ຂະແໜງການທີ່ກ່ຽວຂ້ອງ ຕ້ອງດຳເນີນການ ຕິດຕາມກວດກາ ແລະ ປະເມີນຜົນ ຂອງວຽກງານລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃນແຕ່ລະໄລຍະ ດັ່ງນີ້:

ໄລຍະກະກຽມ, ຈັດຕັ້ງປະຕິບັດການປະມຸນ ແລະ ການເຮັດສັນຍາ , ຕ້ອງດຳເນີນການກວດກາການຈັດຕັ້ງປະຕິບັດວຽກງານຂອງຕົນ ຢ່າງເປັນປະຈຳ ເພື່ອຮັບປະກັນການຈັດຕັ້ງປະຕິບັດໂຄງການດຳເນີນໄປຕາມແຜນ ແລະ ຄຸນນະພາບຂອງ ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;

ໃນໄລຍະຈັດຕັ້ງປະຕິບັດໂຄງການ ຕ້ອງຕິດຕາມກວດກາ, ປະເມີນຜົນ, ສະຫຼຸບ ແລະ ລາຍງານຄວາມຄືບໜ້າ ແລະ ຜົນຂອງການຈັດຕັ້ງປະຕິບັດໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ໃຫ້ແກ່ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ໂດຍຜ່ານ ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ດັ່ງທີ່ລະບຸໄວ້ໃນ ມາດຕາ 48 ຂອງດຳລັດສະບັບນີ້;

ໃນໄລຍະຈັດຕັ້ງປະຕິບັດສັນຍາ ຕ້ອງດຳເນີນການຕິດຕາມກວດກາ ແລະ ປະເມີນຜົນການຈັດຕັ້ງປະຕິບັດພັນທະ ໂດຍອີງໃສ່ເປົ້າໝາຍ, ລະດັບຄາດໝາຍ ແລະ ມາດຕະຖານຄຸນນະພາບທີ່ກຳນົດໄວ້ຢູ່ໃນ ສັນຍາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ;

ການລາຍງານຄວາມຄືບໜ້າໃນການຈັດຕັ້ງປະຕິບັດໂຄງການ ແລະ ສັນຍາ ຕ້ອງໄດ້ລາຍງານ ຢ່າງເປັນປົກກະຕິ, ເປັນໄຕມາດ, ເຄິ່ງປີ ແລະ ປີ ຕໍ່ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ໂດຍຜ່ານຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ.

ມາດຕາ 67 ຄວາມຮັບຜິດຊອບຂອງ ບໍລິສັດໂຄງການ

ບໍລິສັດໂຄງການ ຕ້ອງຕິດຕາມກວດກາ, ປະເມີນ, ສະຫຼຸບ ແລະ ລາຍງານຄວາມຄືບໜ້າ ແລະ ຜົນຂອງການຈັດຕັ້ງປະຕິບັດໂຄງການ ແລະ ສັນຍາລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຢ່າງເປັນປົກກະຕິ, ເປັນປະຈຳເດືອນ, ໄຕມາດ, ເຄິ່ງປີ ແລະ ປີ ໃຫ້ແກ່ ເຈົ້າຂອງໂຄງການ , ຂະແໜງການເງິນ, ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ແລະ ຂະແໜງແຜນການ ແລະ ການລົງທຶນ.

ມາດຕາ 68 ການກວດກາພາຍນອກ

ອົງການກວດກາພາຍນອກ ປະກອບມີ ສະພາແຫ່ງຊາດ, ສະພາປະຊາຊົນຂັ້ນແຂວງ, ອົງການກວດກາລັດຖະບານ, ອົງການກວດສອບແຫ່ງລັດ, ອົງການຈັດຕັ້ງມະຫາຊົນ, ອົງການຈັດຕັ້ງສັງຄົມ, ສື່ມວນຊົນ ແລະ ພາກສ່ວນອື່ນທີ່ກ່ຽວຂ້ອງ ຊຶ່ງມີສິດກວດກາການຈັດຕັ້ງປະຕິບັດສັນຍາ ແລະ ໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕາມພາລະບົດບາດ.

ໃນກໍລະນີຈໍາເປັນ, ອົງການກວດສອບເອກະລາດ ສາມາດກວດສອບ ຂະແໜງການ, ໜ່ວຍງານທີ່ຮັບຜິດຊອບ ວຽກງານໂຄງການ ລົງທຶນ ແລະ ການຈັດຕັ້ງປະຕິບັດ **ສັນຍາການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ** ໃນທຸກຂັ້ນຕອນ ຕາມກົດໝາຍ ແລະ ລະບຽບການ.

ໝວດທີ 13

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 69 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງທີ່ມີຜົນງານໃນການຈັດຕັ້ງປະຕິບັດດໍາລັດສະບັບນີ້ ໃນການຊຸກຍູ້ສິ່ງເສີມການລົງທຶນໃຫ້ສາມາດປະກອບສ່ວນ ເຂົ້າໃນການພັດທະນາເສດຖະກິດ - ສັງຄົມ ແລະ ປົກປັກຮັກສາສິ່ງແວດລ້ອມ ຢ່າງມີປະສິດທິຜົນສູງຈະໄດ້ຮັບການຍ້ອງຍໍ ແລະ ການຕອບແທນທີ່ສົມເຫດສົມຜົນ ອົງຕາມລະບຽບການ.

ມາດຕາ 70 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດດໍາລັດສະບັບນີ້ ຈະຖືກປະຕິບັດມາດຕະການສຶກສາອົບຮົມ, ຕັກເຕືອນ ແລະ ປະຕິບັດວິໄນ, ປັບໄໝໃຊ້ແທນທາງແຝງ, ດໍາເນີນຄະດີ ແລ້ວແຕ່ກໍລະນີ ໜັກ ຫຼື ເປົາຕາມລະບຽບກົດໝາຍ ຂອງ ສປປ ລາວ.

ການລະເມີດດໍາລັດ ແລະ ລະບຽບການຈັດຕັ້ງປະຕິບັດດໍາລັດສະບັບນີ້ ຫາກເປັນການກະທໍາຜິດທາງອາຍາ ເຊັ່ນ: ການປອມແປງເອກະສານ, ການໃຊ້ອໍານາດເກີນຂອບເຂດ, ການສວຍໃຊ້ສິດອໍານາດ, ການຖືເປົາໃນການປະຕິບັດໜ້າທີ່ ຈະຖືກດໍາເນີນຄະດີຕາມກົດໝາຍອາຍາ ຂອງ ສປປ ລາວ.

ໃນກໍລະນີມີການສົມຮູ້ຮ່ວມຄິດ ກັບ ວິສາຫະກິດ ຫຼື ນິຕິບຸກຄົນໃນການອອກແບບ ແລະ ການກໍານົດລາຄາຂອງໜ້າວຽກ ຫຼື ໃນການຕົກລົງເຊັນສັນຍາທີ່ມີການລໍາອຽງເພື່ອຮັບໃຊ້ສິດຜົນປະໂຫຍດຮ່ວມກັນ ຫຼື ຂອງຜູ້ດຽວ, ຊຶ່ງພາໃຫ້ເກີດຄວາມເສຍຫາຍ ຕໍ່ຊັບສິນຂອງຊາດ ຫຼື ຂອງລວມໝູ່ ແມ່ນ ຈະຖືກດໍາເນີນຄະດີ ແລະ ລົງໂທດຕາມກົດໝາຍຂອງ ສປປ ລາວ.

ໃນກໍລະນີ ຜູ້ທີ່ສິນໃຈ ຫຼື ຜູ້ເຂົ້າຮ່ວມປະມຸນ ທີ່ມີພິດຕິກຳຊື່ຈ້າງຈອບອອຍ ຫຼື ໃຫ້ສິນບິນ ເປັນວັດຖຸສິ່ງຂອງ ຫຼື ສິ່ງອື່ນໆ ໂດຍທາງກົງ ຫຼື ທາງອ້ອມ ໃຫ້ແກ່ຄະນະກຳມະການປະມຸນ ຫຼື ບຸກຄົນທີ່ມີ

ສ່ວນ ໃນການຕັດສິນບັນຫາ ເພື່ອໃຫ້ຊະນະການປະມູນແບບບໍ່ໂປ່ງໃສ, ເຈົ້າຂອງໂຄງການ ສາມາດຕັດຜູ້ກະທຳຜິດດັ່ງກ່າວ ອອກຈາກການປະມູນ ໂດຍການເຫັນດີຈາກ ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ ພ້ອມທັງບັນທຶກ ແລະ ແຈ້ງໃຫ້ຜູ້ເຂົ້າຮ່ວມແຂ່ງຂັນປະມູນທັງໝົດຮັບຊາບ ແລະ ດຳເນີນຄະດີຕາມກົດໝາຍ.

ໝວດທີ 14 ບົດບັນຍັດສຸດທ້າຍ

ມາດຕາ 71 ການຈັດຕັ້ງປະຕິບັດ

ບັນດາພາກສ່ວນທີ່ກ່ຽວຂ້ອງ, ຄະນະກຳມະການສົ່ງເສີມ ແລະ ຄຸ້ມຄອງການລົງທຶນ, ຫ້ອງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ, ບັນດາກະຊວງ, ອົງການທຽບເທົ່າ, ອົງການປົກຄອງທ້ອງຖິ່ນ ແລະ ບັນດາ ບໍລິສັດໂຄງການ, ຜູ້ຜັດທະນາ ຫຼື ນັກລົງທຶນທີ່ມີສ່ວນຮ່ວມໃນໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນ ຕ້ອງປະຕິບັດຕາມດຳລັດ ແລະ ລະບຽບການຈັດຕັ້ງປະຕິບັດດຳລັດສະບັບນີ້ຢ່າງເຂັ້ມງວດ.

ມາດຕາ 72 ຜົນສັກສິດ

ດຳລັດສະບັບນີ້ ມີຜົນສັກສິດນັບແຕ່ວັນປະທານປະເທດແຫ່ງ ສປປ ລາວ ອອກ ລັດຖະດຳລັດປະກາດໃຊ້ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສິບຫ້າວັນ (15) ວັນ ລັດຖະການເປັນຕົ້ນໄປ.

ດຳລັດສະບັບນີ້ ມີຜົນບັງຄັບໃຊ້ຕໍ່ບັນດາໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນນັບແຕ່ມີດຳລັດສະບັບນີ້ມີຜົນສັກສິດ. ສຳລັບໂຄງການລົງທຶນຮ່ວມ ລະຫວ່າງ ພາກລັດ ແລະ ພາກເອກະຊົນທີ່ໄດ້ຮັບການອະນຸມັດແລ້ວ ແມ່ນບໍ່ຈຳເປັນຕ້ອງມີ ການປະມູນຄືນ ແຕ່ການເຄື່ອນໄຫວຕ້ອງດຳເນີນພາຍໃຕ້ດຳລັດສະບັບນີ້.

ນິຕິກຳໃດທີ່ຢູ່ໃນລະດັບດຽວກັນ ຫຼື ຕໍ່າກວ່າ ຫາກຂັດກັບຂໍ້ກຳນົດຂອງດຳລັດສະບັບນີ້ແມ່ນໃຫ້ຖືເອົາດຳລັດສະບັບນີ້ເປັນຫຼັກ.

ລັດຖະບານ ແຫ່ງ ສປປ ລາວ

